

کتاب سنت اور اسلاف اُمت کی تعلیمات کا سبب و کار

ماہنامہ

اشرف المجلدات

Volume:16 Issue:5 May 2023

مدیر

مولانا محمد عبدالقوی

ادارہ اشرف العلوم
نورسٹ

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

[illegible]

اشرف الجرائد کی توسیع و اشاعت میں حصہ لے کر اشاعتِ دین کا ثواب حاصل فرمائیں۔ ادارہ



درس قرآن

رمضان میں ہوئی تربیت کو فزوں تربنائے

از: مولانا محمد عبدالقادر فرید قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
وَاعْتَصِمُوا بِحَبْلِ اللّٰهِ جَمِيعًا وَلَا تَفَرَّقُوا (سورة ال عمران: ۱۰۳)

ترجمہ: اور اللہ کی رسی کو سب مل کر مضبوطی سے تھامے رکھو۔

توضیح: رمضان کا مبارک مہینہ اپنے تزک و احتشام کے ساتھ جلوہ گر ہوا پھر دیکھتے ہی دیکھتے ختم بھی ہو گیا، اس کی رحمتوں، مغفرتوں، برکتوں، سعادتوں سے جو جتنا فائدہ اٹھا سکتا تھا اس نے اٹھایا، یہ ایک انقلابی، روحانی، تربیتی مہینہ تھا اس کے ماحول میں عبادتیں، خیراتیں، آہیں، سسکیاں، بے تابیاں تھیں، جلوتوں میں اجتماعی عبادتیں، خلوتوں میں راز و نیاز، آہ و زاریاں تھیں، خدا ترسی کے اس ماحول کو دیکھ کر کچھ نہ سہی کم از کم دل پسج جایا تو کرتا تھا اور کچھ کرنے کا حوصلہ پیدا ہو جایا کرتا تھا، یہ اس مربی کامل، منقلب القلوب ذات وحدہ لا شریک کی جانب سے تربیت کا ایک غیبی نظام تھا، جس نے جتنی ریاضات و محنت کی وہ اتنا ہی کامیاب رہا، جس نے جتنی نافرمانی کی اس نے اپنا ہی کچھ نقصان کیا، دینے والی ذات تو نہ صرف منتظر بلکہ ندا لگا رہی تھی کہ دربار عام و خاص لگا ہے، اذن عام ہے مانگو ملے گا، فریاد کرو پوری کی جائے گی۔

ہم میں سے جس کو جس قدر رمضان کے خیر میں سے حصہ ملا وہ نہ صرف اس کی حفاظت کرے بلکہ اس کو فزوں تر کرنے اور بڑھانے کی کوشش کرے اس کا آسان طریقہ یہ ہے کہ قرآن کی رسی کو جو احکامات کی شکل میں آسمان سے دنیا میں لٹکائی گئی ہے مضبوطی سے تھام لے کیوں کہ حدیث میں آیا ہے القرآن ہو حبیل اللہ الممدود من السماء الی الارض (الحديث) یہ آسمان سے زمین کی طرف چھوڑی گئی ایک مضبوط خدائی رسی

ہے جس کو تھام کر آدمی دارین کی سعادت حاصل کر سکتا ہے اور اس کام کو اہل صدق و صفا یعنی اللہ والے آسان بناتے ہیں، لہذا ان کی صحبت سے اس کام کو آسانی سے کیا جاسکتا ہے۔

یہ دستور دنیا کا چلا آرہا ہے کہ ہر اہم کام پر کسی صاحب الرائے سے مشورہ لیا جاتا ہے تاکہ اس راہ کا نشیب و فراز سہل ہو جائے، نا تجربہ کاری کا کوئی نقصان نہ ہو، جب دنیوی معاملات میں اس قدر احتیاط اور اپنے نقصان کا اس قدر خوف ہے تو پھر دینی امور میں کسی اللہ والے سے اپنا رشتہ کیوں نہیں رکھا جاتا ہے؟ کسی کو اپنا دینی مشیر کیوں نہیں بنالیا جاتا ہے؟ جواب یہی ہے کہ آدمی کے نزدیک جس چیز کی اہمیت ہوتی ہے اس کی توجہ زیادہ رہتی ہے اور وہی اس کا مقصود بھی ہوتا ہے اگر دنیا ہمارا مقصود ہے تو پھر یہ ڈرنے کا مقام ہے اس لیے کہ حق تعالیٰ کا ارشاد ہے ”ایسے بندہ کا آخرت میں کوئی حصہ نہیں ہوتا ہے“ اگر آخرت کو مقصود بنالیا جائے تو باری تعالیٰ کا فرمان ہے ”دنیا بھی خوب دیں گے، اخروی اجر تو یقینی ہے“۔

لہذا اہم سب کے لئے یہ ضروری ہے کہ استقامت دین، استقامت اعمال کی خاطر کسی متبع سنت اللہ والے کے دامن کو مضبوطی سے تھامے رکھیں، اسی میں خیر ہے ورنہ گمراہی کے اس دور میں کسی فتنہ کا لقمہ تر بن جائیں گے، اعمال پر مداومت تو کجا ایمان پر بقا بھی مشکل ہو جائے گا، ایسے کتنے واقعات اصحاب علم و عمل، اصحاب فضل و کمال کے ہیں جن کا علم و عمل قابل رشک جن کا فضل و کمال قابل فخر تھا ان کے عبادات و مجاہدات کو دیکھ کر بت کدوں کے راہی سوائے حرم چلے، پھر ہوا کچھ ایسا کہ اچانک توفیق خداوندی سے ایسے محروم کر دیے گئے کہ اہل ہدایت و توفیق کے لیے ان کی ذات مقام عبرت بن گئی۔ فاعتبروا یا اولی الابصار!

خلاصہ یہ کہ رمضان المبارک کے تربیتی ماحول سے جو قوت ایمان، جوش عمل، سلامتی، فکر و نظر اور اعمال صالحہ کی توفیق و ہدایت نصیب ہوئی ہے اس کو برقرار رکھنا، اور اس میں ترقی کی فکر اور سعی کرتے رہنا، اور اس عظیم نعمت ہدایت میں کسی بھی قسم کے ضعف و اضمحلال کے پیدا ہونے سے خائف و چوکنا رہنا اور بارگاہ رب الصمد میں نیاز مندانه اس کی حفاظت و بقاء کے لئے دعائیں کرتے رہنا حقیقی معنوں میں اس کی قدر دانی و شکر گذاری سمجھی جائے گی۔

اللهم یا مقلب القلوب ثبت قلوبنا علی دینک یا مصرف القلوب صرف قلوبنا علی

طاعتک۔



درسِ حدیث

دین پر جمے رہیے

از: مولانا مفتی محمد احمد علی قاسمی *

عَنْ أَبِي عَمْرٍو سَفْيَانَ بْنِ عَبْدِ اللَّهِ الثَّقَفِيِّ رَضِيَ اللَّهُ عَنْهُ قَالَ: قُلْتُ: يَا رَسُولَ اللَّهِ! قُلْ لِي فِي الْإِسْلَامِ قَوْلًا لَا أَسْأَلُ عَنْهُ أَحَدًا غَيْرَكَ، قَالَ: قُلْ: آمَنْتُ بِاللَّهِ، ثُمَّ اسْتَقِمْ (رواه مسلم في صحيحه)

ترجمہ: حضرت سفیان بن عبد اللہ ثقفیؓ سے روایت ہے کہتے ہیں کہ میں نے رسول اللہ ﷺ سے عرض کیا کہ: یا رسول اللہ! آپ مجھے اسلام سے متعلق ایسی بات بتلائیے کہ آپ کے بعد کسی اور سے مجھے پوچھنے کی ضرورت باقی نہ رہے، آپ ﷺ نے فرمایا: کہو میں اللہ پر ایمان لایا، پھر اس بات پر ڈٹ جاؤ۔

تشریح: احادیث شریفہ میں بعض صحابہ کرامؓ کے نبی کریم ﷺ سے ایسے سوالات منقول ہیں کہ اُن کے جوابات بہ لحاظ دین خود ان کے لئے اور پوری اُمت کے لئے گویا نعمتِ عظمیٰ اور ذریعہٴ فلاح عقبیٰ ہیں، ایسے ہی مفید اور بامقصد سوالات کی فہرست میں مذکورہ بالا حدیث شریف بھی ہے کہ حضرت سفیان بن عبد اللہ ثقفیؓ نے حضور پاک ﷺ سے عرض کیا کہ آپ مجھے ایسی مختصر اور جامع نصیحت اسلام کے بارے میں بتلائیے کہ وہ مجھے اس طرح کافی ہو جائے اور یاد بھی رہ جائے کہ پھر کسی اور سے مجھے دریافت کرنے اور سوال کرنے کی ضرورت نہ پڑے، ظاہر بات ہے کہ اسلام کی تعلیمات و احکامات پیدائش سے لے کر موت تک، ظاہر سے لے کر باطن تک، خلوت سے لے کر جلوت تک، سر سے لے کر پیر تک، عقائد سے لے کر اخلاقیات تک بہ ہر حال پوری انسانی زندگی کو محیط ہے، ان تمام ابواب و حصص کو نہایت مختصر اور جامع الفاظ میں بیان کر دینا گویا ”دریا بہ کوزه“ کا مصداق ہے، یہ نبوت و رسالت ہی کے شان

کے مناسب مقام ہے جن کو اللہ پاک نے ”جوامع الکلم“ کی خوبی و کمال سے نوازا تھا، ان صحابی کے سوال کا نبی پاک ﷺ نے دو جامع اور مختصر لفظوں میں ایسا جواب عنایت فرمایا کہ یقیناً پھر کسی سے کچھ پوچھنے کی ضرورت باقی نہیں رکھی، حضور پاک ﷺ نے فرمایا: تم کہو! میں اللہ پر ایمان لایا، پھر اُس پر ڈٹے رہو، ایمان چوں کہ سارے اعمال صالحہ کی بنیاد اور اساس ہے، اُس کے بغیر کوئی عمل عند اللہ مقبول و معتبر نہیں ہے، اس لئے پہلے زبان سے وجود باری تعالیٰ کا اقرار کرو، جب دل کی تصدیق کے ساتھ زبان سے ایمان پر اظہار و اقرار ہو گیا تو دوسرا کام ”استقامت“ ہے ان ہی دونوں باتوں پر دنیوی و اخروی نوز و فلاح کا دار و مدار ہے، یہی بات قرآن مجید میں اللہ پاک نے ارشاد فرمائی ہے: جن لوگوں نے کہا کہ ہمارا رب اللہ ہے اور پھر وہ اس پر ثابت قدم رہے تو ان پر بیشک فرشتے (یہ کہتے ہوئے) اتریں گے کہ نہ کوئی خوف دل میں لاؤ، نہ کسی بات کا غم کرو، اور اُس جنت سے خوش ہو جاؤ جس کا تم سے وعدہ کیا جاتا تھا، ہم دنیا والی زندگی میں بھی تمہارے ساتھی تھے، اور آخرت میں بھی رہیں گے۔ اور اس جنت میں ہر وہ چیز تمہارے ہی لئے ہے جس کو تمہارے دل چاہے اور اس میں ہر وہ چیز تمہارے ہی لئے ہے جسے تم منگوانا چاہو۔ (سورہ فصلت: ۳۰-۳۱)

حدیث پاک کی تعلیم تمام مسلمانوں کے لئے ”استقامت فی الدین“ اور ”ثبات علی الحق“ ہے، ”استقامت“ کے معنی سیدھا کھڑا رہنے کے ہیں، جس میں کسی طرف ذرا سا جھکاؤ نہ ہو، ظاہر ہے کہ یہ کام آسان نہیں، ”استقامت“ لفظ تو چھوٹا سا ہے مگر مفہوم اس کا ایک عظیم الشان وسعت رکھتا ہے؛ کیوں کہ معنی اُس کے یہ ہیں کہ انسان اپنے عقائد، معاملات، اخلاق، معاشرت، کسبِ معاش اور اُس کی آمد و صرف کے تمام ابواب میں اللہ جل شانہ کی قائم کردہ حدود کے اندر اس کے بتلائے ہوئے راستے پر سیدھا چلتا رہے، ان میں سے کسی باب کے کسی عمل اور کسی حال میں کسی ایک طرف جھکاؤ یا کمی زیادتی ہو جائے تو ”استقامت“ باقی نہیں رہتی۔

خلاصہ یہ ہے کہ ”استقامت“ ایک ایسا جامع لفظ ہے کہ دین کے تمام اجزاء و ارکان اور ان پر صحیح عمل اس کی تفسیر ہے۔ (ملخص تفسیر معارف القرآن جلد: ۴)

اللہ پاک ہمیں مخموم دل اور صدوق زبان نصیب فرمائے۔ آمین

پیش گوئی

مدارس مقاصد سے دور ہوتے جا رہے ہیں^۱

از: مدیر

بسم اللہ الرحمن الرحیم۔ وبہ نستعین، وصلی اللہ علی النبی الامین طلبہ پہلے مدارس میں تربیت کئے جاتے تھے، ان کی شخصی زندگی تو تدبیر، تقویٰ اور خوف و خشیت اور زہد و قناعت جیسی صفات سے متصف ہو ہی جاتی تھی، ساتھ ہی اُمت مسلمہ کی تعلیم و تربیت اور صلاح و فلاح کے لئے جدوجہد اور ایثار و قربانی کے جذبات سے بھی قلوب معمور ہو جاتے تھے، گویا روشن ضمیری بلند اخلاقی اور بیدار مغزی سب کمالات سے آراستہ ہو جاتے تھے، وہ جب فارغ ہو کر جاتے تو چند ایک کو چھوڑ کر بقیہ سب ہی فضلاء خدمتِ دین کے لئے تیار اور اپنے بڑوں کے حکم و اشارے کے منتظر رہتے تھے، جہاں لگا دیا جاتا اور جس جگہ بٹھا دیا جاتا صلاحیتیں تو کیا اپنی عمریں بھی وہیں کھپا دیتے تھے، ملت کے عقائد کی درستی، اعمال کی پختگی اور رسوم و رواج کے بہ جائے شریعت و سنت سے وابستگی کے لئے دن رات ایک کر دیتے اور اس راہ کی ہر مخالفہ و مجاہدہ اور معاشی ابتلاء و آزمائش سے بے پروا ہو کر مدارس کے مقاصد کو حاصل کرنے میں کامیاب ہو جاتے تھے ائمہ المدارس کے قیام کے بعد کی سوسالہ تاریخ میں جدھر دیکھو فضلاء مدارس کے یہی مناظر نظر آتے ہیں، اس کے

۱۔ یہ ایک مضمون ہے جس میں ایک بڑے مدرسے کے ذمے دار کی حیثیت سے اور فضلاء مدارس کے موجودہ فکری انتشار کے حوالے سے دراصل مدرسے کے ذمے داروں کو مخاطب کیا گیا ہے، بالخصوص بڑے مدرسوں کے ذمے داروں کو اپنی تشویش کے اظہار کے لئے اپنے تجربات کو ملحوظ رکھا گیا ہے، مجموعی اعتبار سے نہ مدارس کے منافع سے انکار ہے نہ دیگر تحریکوں کے مفید کاموں سے اختلاف، فضلاء مدارس کے انتشار کو واضح کرنے کے لئے معاصر تحریکوں کا جو ذکر ضروری تھا وہ کیا گیا بس۔ اسی نکتے کو ملحوظ رکھ کر اس تحریر کو پڑھا جائے کہ فضلاء مدارس اور علماء کرام خود ایک مستقل جماعت ہیں انہیں اپنے بڑوں کے مشورے سے اور امت کے غم میں ڈوب کر عالم بننے کے حقیقی مقاصد پر مستقیم رہنا چاہیئے اور خود مدارس کو چاہیئے کہ طلبہ کو اسی جذبہ و ایثار پر تیار کریں۔

بعد تعلیم و تربیت کے معیار میں قدرے تنزل دکھائی دیتا ہے، ادھر پچیس تیس سال کے دوران قابل فکر حد تک مقاصد کی بصیرت کے حوالے سے مدارس میں خاصا ضحلال پیدا ہو گیا ہے۔

گذشتہ چند دہائیوں میں مدارس دینیہ میں نیچے سے لے کر اوپر تک تربیت نفس اور صحبت اکابر سے محروم اساتذہ کی کثرت ہونے لگی جو باوجود علمی استعداد اور فنی کمالات کے بھی اُن کمالات سے متصف نہیں جو مدارس کے اسلاف کا شعار اور دیوبندیت کا مابہ الامتياز تھے، عملی اعتبار سے عام دین داروں اور اُن کے درمیان کوئی خاص فاصلہ نہیں، بزرگوں سے یا تو تعلق نہیں۔ بل کہ بعضوں کو ضرورت کا اعتراف بھی نہیں۔ یا پھر برائے نام تعلق ہے، یعنی جانے آنے اور عقیدت کا اظہار کرنے پر اکتفاء ہے، ایسا معلوم ہوتا ہے کہ طریق سلوک و احسان گھر سے خانقاہ تک پہنچنے کا طریق بن کر رہ گیا ہے، شیخ ہمارے علم کا احترام کرے تو تکمیل سلوک کا شبہ تنبیہ و تادیب کرے تو اس کے ناقص و بے تہذیب ہونے کا خطرہ!

خلاصہ یہ کہ بہ قول حضرت علی میاں ندوی مدارس کے انحطاط اور افسوس ناک ماحول کا سبب مدارس میں آئیڈیل شخصیات کا نہ ہونا ہے۔ اس صورت حال کا لازمی نتیجہ فضلاء مدارس میں احساس کمتری اور مقاصد سے بے خبری کا پیدا ہو جانا ہے، اگرچہ کہ تاہنوز مسلمان اپنے بچوں کو مدارس دینیہ میں پڑھنے کے لئے بھیج رہے ہیں لیکن ماں باپ سے زیادہ بچوں کو مادی محرومیوں کا درد ستا رہا ہے، ابتدائی عمروں میں جس ذوق و شوق سے علم حاصل کرتے ہیں باشعور ہونے کے ساتھ ساتھ علم دین کی عزت و عظمت کے مقابلے میں حاملین علوم عصریہ کی برتری اور قناعت پسندانہ زندگی کے مقابلے میں تمثول و ترقی کی آرزو پیدا ہوتی جا رہی ہے، وجہ اس کی یہ ہے کہ فکر و نظر کی تربیت نہ ہونے اور دینی اعتبار سے مؤثر صحبت کے نہ ملنے کی وجہ سے مدارس کی سندیں کالج کی ڈگریوں کے ساتھ جوڑ کے دیکھی جانے لگی ہیں کہ اس سند سے کتنی آمدنی ہے اور اس سے کتنی؟ ظاہر ہے کہ مدارس کی سندوں کے ذریعہ دس بارہ ہزار سے زیادہ سوچا نہیں جاسکتا جب کہ کالج کی ڈگری سے اس سے کہیں زیادہ توقعات وابستہ ہیں، چنانچہ بعض فضلاء مدارس اپنے ماں باپ سے انصاف نہ ملنے کے شکوے کرتے یا عوام الناس کی ناقدریوں کے مرئیے پڑھتے یا نظماء مدارس و صدور مساجد کے مظالم کی داستانیں بکتے نظر آرہے ہیں، تعجب ہے کہ بعض معتبر علماء بھی دینی تعلیم و تربیت میں انحطاط کا سبب انہی چیزوں کو سمجھتے دکھائی دے رہے ہیں، حالاں کہ میرے نزدیک اگرچہ کہ نظماء و صدور کی کنجوسی؛ ذخیرہ اندوزی؛ اور خود نوازی یقیناً ناقابل معافی جرم ہے لیکن فضلاء مدارس کی فکر و سوچ کی مذکورہ بالا ابتری معاشی ابتری کا نتیجہ نہیں ہے، مدارس کے بدلے ہوئے ماحول اور مقاصد پر مظاہر کے غلبے کا نتیجہ ہے، کیوں کہ علماء کی معاشی صورت حال پہلے بھی کوئی اچھی تھی؟

لیکن فکر و سوچ کی بلندی اور عزائم و مقاصد کی برتری انہیں کبھی اس غم میں مبتلا ہونے نہیں دیتی تھی، خدا تعالیٰ نے بھی باوجود تنگی کے علماء سلف کو کسی ذلت و پستی میں مبتلا ہونے نہیں دیا تھا، آزمائشوں کو سہنے کا ولولہ اور راضی بہ رضا رہ کر اپنے کاموں میں مشغول رہنے کا سلیقہ عطا فرما دیا تھا جس سے ان کو آلام و مصائب کے خاروں میں کلی بن کر چمکنا اور مسکرانا آ گیا تھا۔

ہنسی بھی ہے گولہوں پہ ہر دم چشم بھی میری تر نہیں
مگر جو دل رو رہا ہے پیہم کسی کو اس کی خبر نہیں

اب فضلاء مدارس کے حالات اتنے بدل چکے اور سوچ اتنی گر پچی ہے کہ وہ ان باتوں کو قبول کرنے اور پیچھے کی طرف لوٹنے کے بجائے ان باتوں کا مذاق اڑانے لگے ہیں، چند متمول فقہاء و محدثین کی مثالیں دکھا کر بڑوں کو یہی بے کاری تسلیاں نہ دینے کی نصیحت کرنے لگے ہیں، میرے خیال میں جو نیزہ کی اس سوچ کی ذمہ داری بھی ہم سینئر زکویٰ لینی ہوگی کیوں کہ مدارس کے ماحول کو سلف کی روش سے ہٹانے کا کام دانستہ یا نادانستہ ہم نے ہی انجام دیا ہے۔ اعادنا اللہ من اثراتہ المضرة والقبيحة

طلبہ مدارس کو اس کا ایک نقصان یہ ہوا کہ اسکولوں اور کالجوں کی طرح طلبہ مدارس بھی ابتداءً تو اساتذہ سے عقیدت و محبت کا تعلق رکھتے ہیں لیکن انتہاء انہیں اپنا خیر خواہ سمجھنے؛ جذباتی لگاؤ رکھنے؛ اور اشاروں پر مر مٹنے کا کوئی جذبہ ان کے اندر باقی نہیں رہتا، اعمال نافلہ تو کجا احکام واجبہ میں تک کوتاہی پیدا ہو جاتی ہے، فراغت کے بعد دفاع و دعوت؛ اصلاح اُمت، اور قوم کی خدمت کے بجائے معاشی استحکام اور مادی ترقی کی فکر ذہنوں پر مستولی ہوتی جا رہی ہے، یہ تو صحیح ہے کہ اسباب کے درجے میں کوئی نہ کوئی ذریعہ اپنا نالابدی ہے ہونا بھی چاہیئے لیکن ایک عالم دین اور نبی کے جانشین پر جن فکروں کا غلبہ ہوا کرتا تھا اور ہونا چاہیئے تھا وہ کم یا ب ہو گیا ہے، اگر امامت و تدریس ذریعہ معاش نہ ہو سکتے تو شاید اس سے بھی دل چسپی نہ ہوتی، چنانچہ بہت سے فضلاء کو اپنی قسمت پر نادم ہوتے اور اپنے بچوں بچیوں کے لئے عصری علوم کا انتخاب کرتے اور انہیں کمپنیوں اور کارخانوں میں لگاتے اور پھر اس سے بہت خوش ہوتے فخر کرتے دیکھا جا رہا ہے۔

پہلے کے مقابلے میں امت مسلمہ ہند یہ کو مختلف محاذوں پر قیادت و راہ نمائی کے لئے متحرک و مخلص لوگوں کی اب بے پناہ ضرورت ہے اور وہ بہ جز علماء کے کوئی اور نہیں ہو سکتے، علماء کو متحرک مخلص و پُر عزم بنانے کی ذمہ داری ظاہر ہے کہ اُن کی تربیت گاہ یعنی مدارس اسلامیہ کے ذمہ داروں کی ہے، اس لئے جب تک مدارس کے مؤسسين و منتظمين کے افکار و اہداف صحیح نہیں ہوں گے اُمت کو لائق و مخلص راہ نمائیں مل سکیں گے، پھر جب

علماء قیادت کے اہل نہیں ہوں گے تو جہلاء ملت کے کاموں کو اپنی گرفت میں لے لیں گے بل کہ بہت حد تک لے بھی چکے ہیں، پھر جاہلوں کی قیادت و امارت ملت کا بیڑہ جس طرح غرق کرے گی بل کہ کر رہی ہے اس کے بیان کی ضرورت نہیں۔

یہ تو مدارس کے اندرونی نظام کی خرابی تھی جو مدارس میں تعلیم کے ساتھ تربیت افکار، تدریب عِزائم و اہداف، اور مزاج اکابر و مذاق اسلاف کی جانب مطلوب توجہ نہ دینے سے متعلق ہے، فضلاء مدارس کے حوالے ہی سے چند بیرونی مسائل ہیں، ایک تو یہ کہ برادران تبلیغ، بالخصوص اُمراء جماعت دین کی خدمت کے لئے مدارس کی تعلیم کو کافی نہیں سمجھتے، فراغت کے بعد کم از کم ایک سال۔۔۔ اور اب تو دو دو تین تین سال لگانے کی باتیں بھی ہو رہی ہیں۔۔۔ جماعت میں لگانے کو فریضہ اسلامی کے درجے میں ضروری مانتے ہیں، فراغت سے پہلے ہی اس کا پیچھا شروع کر دیتے ہیں، اس کو اور اس کے سرپرستوں کو مجبور کرتے ہیں کہ سال لگانے سے قبل کسی کام پر نہ لگے، بل کہ کئی جگہوں پر تو سال لگائے بغیر کسی بھی دینی کام میں مشغول ہونے کو ناممکن سا بنانے کا رکھ دیا گیا ہے، پھر چلو اس کو جماعت میں اس لئے نکالا جاتا کہ جہلاء عوام کو اس کے ذریعے سیکھنے سکھانے کا کوئی فائدہ ہو جائے گا تو پھر بھی اس کی اہمیت کو سمجھا جاسکتا تھا لیکن عملی صورت حال جو سامنے ہے وہ یہ ہے کہ اس کے علم سے تو کسی کو کوئی فائدہ نہیں ہوتا اُسے البتہ جاہل امیر کا پابند فرمان بنا کر دین اور علم دین کے جامع تصور اور عالم دین کی بنیادی ذمہ داریوں کا احساس اس کے دل سے نکال دیا جاتا اور اپنے اس روایتی کارِ دین کا گُل دین ہونا گھٹی میں بٹھا دیا جاتا ہے، گویا مدارس کی آٹھ سالہ محنت پر ایک سال میں پانی پھیر دیا جاتا ہے، چنانچہ سال لگانے والے بعض علماء اگر قوی الاستعداد ہوتے ہیں تو ضابطے کی خانہ پُری کر کے لائن بدل لیتے ہیں اور اکثر جو غبی الاستعداد اور خود اعتمادی و سدا فکری سے عاری ہوتے ہیں وہ اسی غلو عملی اور عصبیت جماعتی کے شکار ہو کر نہ صرف معاصر بل کہ اکابر کو بھی دین سے غافل اور نبیوں والے کام سے جاہل قرار دینے میں ذرا پاک محسوس نہیں کرتے، اپنے اساتذہ و مشائخ اور مدارس و خواتق پر تک زبان طعن و اعتراض دراز کرنے سے نہیں شرماتے، اپنی اس چلت پھرت اور اس کے ذریعہ ہونے والی عوامی خدمت و محنت۔۔۔ جو اپنی جگہ ضروری بھی ہے۔۔۔ ہی کو کارِ دین اور نبیوں والا کام جتلاتے رہتے ہیں، جب کہ کسی بھی ماثور و متوارث لائن سے دین کامل کی دعوت اور امت مسلمہ کی صلاح و فلاح کے لئے کی جانے والی کسی بھی سعی کو نبیوں والا کام کہا جاسکتا ہے لیکن خاص مرکز نظام الدین کی ہدایات و ترمیمات والے کام کو حصر کے ساتھ کارِ دین یا نبیوں والا کام کہنا اور اس طرح کہنا کہ بقیہ اس سے بھی

زیادہ اہم کاموں کی وقعت قلوب سے نکلتی رہے بل کہ نکالی جاتی رہے یہ کسی نبی کا کام نہیں تھا، چہ جائے کہ خاتم النبیین ﷺ جیسے جامع و کامل داعی کا، دعوت و تبلیغ کا موجودہ نظام اور مروجہ کام ملت اسلامیہ میں شعور دین بیدار کرنے اور دین سیکھنے کی فکریں پیدا کرنے کا ایک مؤثر ذریعہ ہے اور بلاشبہ اہم دینی کام ہے بہ شرطے کہ اسی تصور اور اسی حد میں ہو، ورنہ اس کام کے بارے میں کام میں لگے علماء و عوام دونوں میں قرآن و حدیث کی نصوص کا جس قدر سطحی استعمال کیا جا رہا ہے وہ خود ایک قابل اصلاح درجوع فتنہ ہے۔

دعوت و تبلیغ کا جو کام غافل و بے شعور عوام کو علماء و مشائخ سے قریب لانے کے لئے آغاز ہوا تھا وہ اب علماء و مشائخ سے بُعد و بدگمانی کا مضبوط ذریعہ بن گیا ہے، گو کہیں کم کہیں زیادہ، جو نصابِ تعلیم و تربیت دین کی بنیادی فہم اور ضروری عمل کے لئے شروع کیا گیا تھا وہ اب کمالِ دین، روحِ ایمان اور حقیقتِ دین مان لیا گیا ہے، دعوت کے اس محدود و مخصوص طریقہ کار ہی کے دعوتِ مسنونہ اور بعثتِ انبیاء کا واحد و کامل مقصود ہونے پر اتنا اصرار کیا جا رہا ہے کہ ایک بڑی تعداد کا عقیدہ بن چکا ہے اور جس کی وجہ سے دین کے تمام محاذوں اور اہم کاموں کو یا تو بے اصل یا بہ درجہ ثانوی کر دیا گیا ہے، مراکز علم کی بلا روک ٹوک کھلے عام تنقیص و تحقیر کی جا رہی ہے، جماعت میں شامل علماء نکیر تو کیا کرتے مزید تائید کر رہے ہیں، پہلے جماعت کے اکابر بھی مسائل پر گفتگو نہیں کرتے تھے، انہیں مسائل علماء اور اہل فتویٰ سے معلوم کر لینے کے لئے کہتے تھے، جماعتوں میں نکلے علماء کو بھی فضائل تک محدود رہنا سکھایا جاتا تھا، لیکن رفتہ رفتہ غیر معتبر فضائل تو بلا جھجک پھیلنے ہی لگے تھے اب مسائل ایسے ایسے سامنے آرہے ہیں جو یا تو انکم باحادیث مالم تسمعوا انتم ولا آباءکم کا مصداق ہیں۔ گویا وہ علماء جنہیں دین کی جامعیت و کاملیت اور تمام شعبہ ہائے دین کی اہمیت و ضرورت کا سبق پڑھایا گیا تھا؛ دین عدل و قسط کی خوبیوں سے روشناس کرایا گیا تھا اور پورے دین اسلام کا داعی بنایا گیا تھا وہ سال لگانے کے بعد کسی مخصوص و محدود اور الہامی طریق کار کو جو دن بہ دن اپنی اصل سے منحرف بھی ہوتا جا رہا ہے۔ منصوص سمجھنے اور ثابت کرنے میں مشغول ہو جاتے ہیں جب کہ ایسا کرنا بدیہی البطلان ہے، اس پر مزید یہ کہ ملفوظات کو نصوص کا اور شخصیات کو شارح کے بہ جائے شارح کا درجہ دیا جا رہا ہے، قرآن و حدیث کے طبع زاد مفہوموں کو جن کے اساتذہ اور اکابر علماء غیر معتبر قرار دے رہے ہیں کام میں لگے اصغر علماء انہی باتوں کو تجددیدی کا نامہ اور انعاماتِ ربانیہ قرار دے رہے ہیں۔

مشتے از خردارے کے طور پر ایک مقامی امیر کا ایک عالم سے یہ کہنا ہے کہ داعی کا مقام عالم سے زیادہ ہے اس لئے میں نے اپنے کسی بچے کو عالم نہیں بنایا۔ ایک مقامی امیر کا مسجد کے امام سے کہنا ہے کہ اگر مسجد میں

فضائل اعمال، فضائل صدقات اور منتخب احادیث کے علاوہ چوتھی کتاب آئے گی تو لاشیں گرجائیں گی۔ ایک مقامی امیر کا امام مسجد سے کہنا ہے کہ جس عالم کے چار ماہ بھی نہیں لگے اس کا خاتمہ ایمان پر ہونا مشکل ہے۔ ایک مقامی امیر کا عالم امام مسجد کے درس قرآن پر یہ تبصرہ ہے کہ مولانا درس قرآن بند کرو فضائل اعمال پڑھو، لوگ قرآن سے نمازی نہیں بنتے فضائل کی تعلیم سے بنتے ہیں۔ ایک مقامی امیر کا کہنا ہے کہ جس طرح نماز کے لئے کعبۃ اللہ قبلہ ہے اسی طرح دعوت کے کام کا قبلہ نظام الدین ہے۔

یہ چند تازہ مثالیں ہیں ورنہ اگر ملک بھر سے علم میں آنے والی ان جاہلی اختراعات کو جمع کیا جائے تو ایک ضخیم کتاب ہو جائے اور وہ ایسی باتیں ہیں جن کی تاویل متعصب معتقدین تو کر سکتے ہیں لیکن عام مسلمان بھی ان کو صحیح نہیں سمجھ سکتا، فالی اللہ المشتکی والمستعان

نویں صدی ہجری کے آغاز میں اٹھنے والی مہدوی تحریک کا بھی بہت ہی حسین و جمیل آغاز ہے مؤرخین اس کی تعریف میں رطب اللسان ہیں لیکن غالی عقیدت مندوں نے غلو ہی کے مرض میں مبتلا ہو کر اس تحریک کو دین اسلام کے متوازی ایک باقاعدہ دین بنا ڈالا اور اپنے مرشد و راہ نمائے کو مہدی موعود اور ہم سر رسول تک کہہ ڈالا، آج سارے عالم میں اس کے قائلین موجود ہیں، کیوں کہ تحریکیں وسیع و عریض ہونے اور عوام میں پھیل جانے کے بعد قابو سے باہر ہو جاتی ہیں، بالخصوص وہ تحریکیں جو کسی پیشگی منصوبے اور دستور اساسی کے بغیر چل پڑتی ہیں اور پھیل جاتی ہیں، اور ان میں مواخذہ و نکیر کو مخالفت سمجھا جاتا ہو، چوں کہ ایسی تحریکوں میں نقل در نقل کام چلتا اور ہر چالاک آدمی اپنے کو مستقل بالذات اور بانی تحریک کا مزاج شناس قرار دے کر اپنے کو منواتار ہوتا ہے۔

مہدوی تحریک کے ابتدائی داعیوں نے اپنے جہل کو علم بنانے اور اپنے نفوٹ نفسانیہ کو مرادات ربانیہ کہلوانے کے لئے امام تحریک کی طرف سے یہ فلسفہ پیش کیا کہ علم لدنی علم ظاہری و شرعی سے اعلیٰ چیز ہے اور وہ صرف امیوں کو دیا جاتا ہے، اور اگر کوئی پہلے سے عالم دین ہے تو اس کا علم ظاہر فراموش کر کے پھر اس کو علم لدنی اور علم مراد الہی سے سرفراز کیا جاتا ہے، ظاہر ہے کہ اس طرح انہوں نے پوری چالاکي سے اپنی اختراعات و مرموعات کو شریعت کی کسوٹی پر کسے جانے سے آزاد کر لیا، جب شریعت کسوٹی نہ رہی تو زبان و قلم جہاں چاہیں بھٹکیں جو چاہیں کہیں وہ علم لدنی کے کرشماتی سایے کے نیچے مراد الہی اور احکام خداوندی بنتے چلے جائیں گے، چنانچہ ایسے ہی مفروضات نے لاکھوں مسلمانوں کو دام ارتداد میں پھنسا لیا اور بڑی خوش فہمی اور کمال اعتقاد کے ساتھ پھنسا لیا، اتباع نے متبوع کی باتوں کو شریعت کی کسوٹی پر کس کے دیکھنے کے بجائے شریعت کو متبوع کی باتوں کا مؤید بنانے کا اُلٹا کام شروع کیا، اس کے لئے کتاب و سنت کا اس قدر جارحانہ استعمال بل کہ

استحصال کیا کہ الامان الحفیظ۔ پورا لٹرچر خرافات اور دعائی محضہ سے بھڑا پڑا ہے۔

دعوت و تبلیغ کے نام سے مروّج و موجود یہ مبارک تحریک ماضی میں جس کے ثمرات خیر سے کسی مؤرخ کو انکار نہیں ہو سکتا اور جس کے کارکنان کا اس کام سے جذباتی لگاؤ اور اس کے لئے ہر طرح کا ایثار و قربانی کسی نظر والے سے مخفی نہیں ہے، بہ ظاہر اب اسی خطرہ کی زد میں محسوس ہو رہی ہے۔ میں نہ کوئی مؤرخ ہوں نہ محقق، علم اور علماء کا ادنیٰ خادم ہوں لیکن جن علماء سے دین کو سمجھا اور جانا ہوں اور تاریخ اسلام میں سچے داعیوں اور اچھی تحریکوں کے صراطِ مستقیم سے پھسل جانے کے اسباب میں غور کر سکا ہوں اس کی روشنی میں پوری دیانت و امانت کے ساتھ اور امت مسلمہ کی بہت بڑی تعداد کے حق میں خیر خواہی کرتے ہوئے کسی تعصب و عناد کے بغیر محض رضائے الہی کی نیت سے یہ عرض کر دینا اب فریضہٴ وقت سمجھتا ہوں کہ اگر فضلاء مدارس اس تحریک کا حصہ بننا چاہتے ہیں تو بہ حیثیتِ مصلح افکار و انظار اس میں شامل ہوں اور اگر اس کی صلاحیت یا اس پر قدرت نہیں ہے تو محض تائید و تقویت کے لئے شامل ہونا ایک اپنی راہ سے بھٹکتی اور دین کے نام پر دین کے متوارث تصویر کو بدلتی تحریک کا ساتھ دینا ہوگا، جس کو لکھتے ہوئے قلم کا پتہ اور دل دکھی ہوتا ہے مگر اس تحریک کے اکثری احوال اور عقیدت مند کارکنوں کا انداز۔ اللہ بچائے۔ کسی نامعلوم مستقبل اور الم ناک انجام کی خبر دے رہا ہے۔ انہی دنوں سال لگا کر آئے ایک عالم نے بتلایا کہ بعض باتیں تعلیم کے دوران مجھے کھٹکتی تھیں اور میں ٹوکنہ چاہتا تھا تو امیر صاحب کبھی کہتے ابھی تو وہ سیکھ رہا ہے ٹوکنے سے اس کی دل شکنی ہوگی اور کبھی کہتے وہ بہت پُرانے آدمی ہیں ان کے احترام کے خلاف ہوگا، یہ کیا دین ہے؟ چاہے لوگوں میں غلط باتیں پھیلتی رہیں مگر دین کے بہ جائے نفس و شخص کا زیادہ خیال رکھا جائے۔ سبحان اللہ!

ایک سال میں چل رہے عالم نے چند ماہ قبل بتایا کہ ہر چلنے کے بعد اصولاً مرکز حاضر ہونا ہوتا ہے، میں تین مرتبہ حاضر ہوا اور عصر کے بعد اساتذہ مدرسہ کی مجلس میں شرکت کیا، تینوں مرتبہ یہ بات ضرور سامنے آئی کہ اس دور کے علماء کی اتباع درست نہیں ہے، میں نے پوچھا کہ پھر مرکز کے علماء بھی تو اس دور کے عالم ہیں، پھر ان کی باتیں بھی کیوں سنی اور مانی جائیں؟ دراصل علماء سے ان لوگوں کی مراد کام میں نہیں لگے علماء ہیں، اس لئے کہ میں نے جب ایک تبلیغی نوجوان سے بستی کے عالم سے نہ ملنے اور ان سے دوسروں کو بھی استفادہ نہ کرنے دینے کی وجہ پوچھی تو اس نے جواب دیا کہ ہمارے علماء ہمارے لئے کافی ہیں، دوسرے علماء کی ہمیں ضرورت نہیں، میں نے کہا کہ ہمارے تمہارے کا مطلب یہ ہے کہ آپ لوگ جمہور علماء حق سے ہٹ کر کوئی مستقل فرقہ اور علاحدہ نظریہ ہیں اور آپ کے علماء بھی الگ ہیں۔ حقیقت یہ ہے کہ آج کل ہر تحریک اپنے لوگوں کو علماء سے دور اور

بدگمان کر کے ہی اپنی تحریک کی آبرو بچا رہی ہے لیکن اس تحریک نے ایسا کرنے کے بہ جائے علماء کو اپنے سانچے میں ڈھال لینے کا بیڑہ اٹھایا ہوا ہے تاکہ نہ کوئی ٹوکنے والا رہے نہ حدود و قیود اور اصول کی بالادستی قائم رہ سکے۔

اس کی وجہ میرے دریافت کرنے پر ایک تبلیغی خانوادے میں پیدا ہو کر تبلیغی ماحول میں عالم بن کر پچیس سال تک اندرون و بیرون ملک کام کر کے اور بڑوں کے قریب پہنچ کر علاحدہ ہونے والے عالم دین نے جواب بھی موجود ہیں یہ بتلائی کہ تبلیغی مراکز کا کنٹرول کہیں بھی علماء کے ہاتھ میں نہیں ہوتا تجار اور مال داروں کے قبضے میں ہوتا ہے، علماء خواہ کام میں لگے ہوئے ہی کیوں نہ ہوں، یہ جواب میری تحقیق کی تصویب معلوم ہوا، واللہ اعلم!

مدارس کی ذمہ داری ہے کہ وہ اپنے فضلاء کی ایسی تربیت کریں کہ وہ اپنی ذمہ داریوں کو مکمل سمجھ کر اس کے لئے اپنے کو وقف کر دیں، ان کا علم انہیں راہ اعتدال سے نہ ہٹائے اور صحیح و سقیم میں امتیاز کرائے معروف و منکر پر ان کی نظر ہوتا کہ وہ معروفات کی اشاعت اور منکرات کے ازالے کی فکر علی وجہ البصیرت کر سکیں، کسی بھی کام کے اُس حد تک معاون رہیں جس حد تک شریعت میں گنجائش ہو اور اپنے لئے ان کاموں کا انتخاب کریں جن کی امت کو زیادہ ضرورت ہو، علاقے اور زمانے کی ضرورتوں کو سمجھ سکیں، نہیں تو پھر عامی و عالم میں کیا فرق باقی رہ جائے گا، وہ بھی جذبات کے بندے یہ بھی خیالات و خواہشات کے پیرو! احکام کی متابعت و حفاظت کون کرے گا؟ جب کہ دین نام ہی ہے خواہشات سے نکل کر احکام کے ماتحت ہو جانے کا۔ علماء کا کام دین کے اسی مزاج کو امت میں قائم رکھنے کا ہے اگر دعوت و تبلیغ میں لگے اکثر علماء سطحی اور وضعی باتوں کو عوام کی طرح بیان کرتے اور پھیلاتے رہیں گے اور فضائل کے بیان میں قدر جواز پر اکتفاء نہ کریں گے، غلط بیانیوں پر روک تھام نہیں کریں گے تو پھر جہل کا یہ سلسلہ دعوت کی تحریک کو مہدویت کی تحریک ہی کی طرح ایک مستقل و متوازی مذہب بنا کر رکھ دے گا جس کی آواز لا فعلل اللہ اب آنے لگی ہے۔

دوسرا مسئلہ فضلاء کے حوالے سے یہ ہے کہ ادھر کچھ عرصے سے فضلاء مدارس کی اس بے بصیرت صورت حال کو دیکھتے ہوئے جماعت اسلامی ہند نے بھی اپنے بازوئے حمیت و ہدایت اُن کے لئے کھول دئے ہیں، یہ جماعت ابتداءً و ابتداءً تو بہت سے علماء اپنے جلو میں لئے ہوئے تھی لیکن علماء کی اسی امتیازی شان نے کہ وہ ہر نظریے کو اہل السنۃ والجماعت کے افکار کی روشنی میں بنے عقائد و اصول پر رکھ کر اس نظریے کے سداد و فساد کا فیصلہ کرتے ہیں انہیں میر جماعت کے افکار و نظریات سے علاحدہ کر دیا، کیوں کہ علماء اصلاً حق کے حامی و داعی ہوتے ہیں، نظریے کو اصول پر پرکھتے اور کسی شخصیت کی عظمت سے متاثر نہیں ہوتے ہیں، ان علماء کے علاحدہ

ہونے کے بعد بھی جماعت کو جامعۃ الفلاح، جامعۃ الاصلاح، اور ندوۃ العلماء سے اچھے علماء ملتے رہے جنہوں نے اس کی علمی ساکھ کو برقرار رکھا، اچھے اور اہم موضوعات پر خطاب و کتاب کا انہیں ملکہ حاصل تھا، لیکن اول الذکر دو مدارس کے اضمحلال سے یہ سلسلہ بھی اب نا کے درجے میں رہ گیا تو ان حضرات نے ملک کے تمام ہی جامعات کے فضلاء کو مانوس اور جماعت میں شامل کرنے کا بیڑہ اٹھایا ہے۔

ویسے تو وہ اپنے نظریات اور بانی جماعت کے تاثرات کی روشنی میں مدارس سے فارغ ان علماء کو فرسودہ خیال اور زمانے کے تقاضوں اور دعوت کے فرائض کے لئے نا اہل سمجھے ہوئے تھے، بل کہ اب بھی کچھ زیادہ تبدیلی نظر نہیں آتی پھر بھی علماء کی قلت کو جماعت کے استحکام کے لئے اچھا نہ سمجھتے ہوئے چند سال قبل علماء کنونشن کا ملک گیر پیمانے پر آغاز کیا تاہم اس میں معتبر علماء کا کچھ زیادہ رجحان نہ رہا، اس کا سبب جماعت کے ٹائٹل کا استعمال تھا، پھر انہوں نے اپنے ہم خیال چند علماء کرام کو آگے کر کے وفاق العلماء کی بنیاد ڈالی جو اگرچہ جماعت ہی کی ایک شاخ ہے لیکن ایسی آئی او کی طرح مستقل ایجنڈہ اور وسعت فکر کے ساتھ قائم کی گئی ہے۔ وفاق کے پروگرام اہتمام سے کئے جا رہے ہیں اور جماعت کے کارکنان اپنے اپنے حلقوں کے علماء کو بہت ہی اکرام کے ساتھ لا کر ان میں شرکت کروا رہے ہیں، جماعت کے قائدین علماء سے متعلق ان اقدامات میں اگرچہ مخلص ہوں مگر کوئی جماعت اپنے نظریے کے رنگ و اثر سے خالی نہیں ہوتی، بالخصوص جس طبقے کو کل تک دقیا نوس؛ تنگ نظر؛ ذہنی غلام؛ حالات و تقاضا ہائے زمانہ سے بے خبر و بے بصیرت سمجھا جاتا تھا حتیٰ کہ بانی جماعت نے اپنے اس طبقے میں سے نہ ہونے پر خدا کا شکر ادا کیا تھا، اس طبقے کے ساتھ یہ حمیت و ہم دردی اُن سے استفادے کے لئے تو نہیں ہو سکتی اُن کی فکری اصلاح اور ذہنی غلامی سے آزادی دلانے کے لئے ہی ہو سکتی ہے۔ اپنے مراکز علم اور اساتذہ کرام کی سرپرستی سے آزاد اور اپنے آپ میں مستقل بالذات فضلاء مدارس کو اس میں کوئی قباحت نظر نہیں آئی اور مسلکی تصلُّب کو نہ کہ تعصُّب۔ اور اسلاف و اکابر کی دیانت و صداقت کو نقصان پہنچنے کا کوئی خطرہ محسوس نہیں کیا، دوسری طرف آج کل مدارس میں تربیت افکار و صحبت اکابر کے فقدان نے راحت و شہرت کی ہوس بھی فضلاء کے دلوں میں برقرار رکھی ہوئی ہے، نیز اعجاب کل ذی رأى برأیہ کی پیشن گوئی بھی تیزی سے عام ہوتی جا رہی ہے، ان چند در چند وجوہات کی بناء فضلاء مدارس کی اچھی خاص تعداد ان پروگراموں کی طرف مائل اور ان میں شامل ہوتی جا رہی ہے۔ یہ صورت حال بھی ذمہ داران مدارس کے لئے لمحہ فکر یہ اور اپنے مقاصد کے حصول میں نشان سوالیہ ہے کہ اُن کے فضلاء بہ جائے اس کے کہ جماعت کے اندر موجود اکابر محققین اور علماء پیشین کے نشان زد کردہ بنیادی اغلاط اور اہل السنۃ والجماعت سے فکری انحراف کے

باوجود علماء ہی کی نظریاتی تنقیص و تحقیر کے اثر سے خود بچتے اور ان کی اصلاح کی کوشش کرتے خود ہی اُن سے متاثر ہوتے چلے جائیں اور بالآخر اپنے بڑوں کو اُن پر تنقید و اختلاف میں قصور وار یا غیر ذمہ دار سمجھنے لگیں۔

میں ہرگز اس کا مخالف نہیں کہ سینئر علماء کرام جو نظریات و افکار کے فرق پر نظر رکھتے ہوئے ہیں وہ اختلاف کے حدود کو ملحوظ رکھتے ہوئے قومی و ملی ضرورتوں پر ہر اس جماعت کے ساتھ دست تعاون بڑھائیں جو اسلام میں داخل اور مسلمانوں میں شامل ہیں، کیوں کہ ان جماعتوں سے جہاں اختلاف ہے وہیں ملت کے تئیں ان کے اچھے کاموں اور خدماتِ حسنہ سے انکار بھی نہیں ہے، پر اختلاف چوں کہ ذاتیات و شخصیات کا نہیں ہے عقیدے اور فکر سلف کے تحفظ کا ہے اس لئے اس میں تساہل و تسامح عالمِ دین کی خوبی تو کیا ہو سکتی اس کے دین پر بدترین داغ اور امانتِ علم کی خوف ناک خیانت ہے، والعیاذ باللہ!

تیسرا نقصان مدارس اسلامیہ کی سرگرمیوں کا جو ہو رہا ہے وہ ملک میں موجود بعض تعلیمی اداروں بالخصوص شاہین اکیڈمی بیدر کے ذمہ داروں کی طرف سے حفاظ و علماء کو پُرکشش ترغیبات کے ذریعہ علومِ عصریہ اور پروفیشنل کورس کی طرف راغب کرنے کا ہے، شاہین اکیڈمی نے تو باقاعدہ بڑے پیمانے پر اور پورے ملک کا احاطہ کر کے خطیر مادی وسائل کے ذریعہ اس کا بیڑہ اٹھایا ہوا ہے کہ حفاظ و علماء کو کمرشیل عصری لائسنس کے لائق بنایا جائے، اس میں کوئی شک نہیں کہ جو فوائد بتائے جارہے ہیں وہ فائدے ہی ہیں مگر ایک تو محض دنیا کے ہیں دوسرے فضلاءِ مدارس کے اپنے مقاصد و میا دین سے ہٹ جانے کے خطرے پر مشتمل ہیں۔ جن اداروں اور شخصیتوں کو اس کا خیال ہوا ہے کہ حافظوں عالموں کو ڈاکٹر انجینئر بنا کر خود کفیل کر دیا جائے ان کا پہلے سے بھی یہی خیال ہے کہ علماء عوام کا بوجھ بن جاتے ہیں، مدارس اپنے فضلاء کے لئے روزگار کا کوئی بندوبست نہیں کر پاتے، علماء اور خدامِ دین کو خود کفیل ہونا اور معاشی ترقیوں میں آگے بڑھتے رہنا چاہیے، وغیرہ۔ حفاظ و علماء کے لئے کئے جارہے یہ اقدامات علماء کے تئیں اُن کے انہی احساسات کا نتیجہ ہیں، یہی وجہ ہے کہ ان حضرات کو کبھی یہ خیال نہیں آیا اور نہ اس کا کوئی منصوبہ سامنے لایا ہے کہ ڈاکٹر انجینئر اور دیگر پروفیشنل کورس کئے ہوئے گریجویٹس کو حافظ و عالم بنایا جائے حالانکہ اس صورت میں ان کا تو بہت فائدہ ہو جاتا مگر امت کا کچھ نقصان نہ ہوتا۔

ایسا نہ کر کے حفاظ و علماء کو ہدف بنانے میں ان حضرات کے کئی ایک مفادات ہیں، ایک تو خود ان کا یہ کہنا ہے کہ حافظ و عالم بچے ذہین ہوتے ہیں اور اچھے نتائج لاکر اپنی تعلیم گاہ کا نام روشن کرتے ہیں، دوسرے حفاظ و علماء کو پروفیشن سے وابستہ کرنا بہت مال داروں اور جدید تعلیم یافتہ لوگوں کی دلی تمنا ہونے کی بنا وہ ان بچوں کی

بیش بہ امداد و کفالت کرنے کے لئے بہ خوشی تیار ہیں اور کر رہے ہیں، یہ متمول اور تعلیم یافتہ طبقے کے اس مفروضے کا نتیجہ ہے کہ علماء کو خود کفیل ہونا چاہیئے، قوم کے تکلڑوں پر نہیں پلنا چاہیئے، نیز ان کے نزدیک مدارس دینیہ کی سرگرمیاں امت کی کوئی خاص ضرورت بھی نہیں ہیں، بل کہ ملت کے بچوں کا ضیاع؛ بے روزگاروں کا اضافہ؛ اور معصوم بچوں کو رفتار زمانہ کے ساتھ چلنے سے محروم کر دینے کا سبب ہیں، اگرچہ ان خیالات میں وہ کتنے ہی مخلص ہوں اور حفاظ و علماء سے ہم دردی و خیر خواہی ہی ان کا منشاء کیوں نہ ہو پھر بھی ان خیالات کا اصل سبب ان کا مقصد مدارس سے بے خبر ہونا ہے، مدرسے والوں نے بھی ان کی فہم کے مطابق مدارس دینیہ کی ضرورت و اہمیت سے انہیں واقف کرنے کا فریضہ ادا نہیں کیا ہے، جب سے دونوں تعلیموں کے فضلاء کے درمیان فاصلے پیدا ہوئے اجنبیت بڑھ گئی اور اجنبیت تو خوش کا سبب ہوتی ہے لا محالہ وہ اپنی جگہ ان خیالات میں حق بہ جانب اور ہم اپنی جگہ اپنی سوچ میں سچے اور مطمئن رہ گئے۔

انہیں نہیں معلوم کہ کتاب وسنت کا بعینہ محفوظ رکھنا کتنی بڑی ذمہ داری ہے، انہیں یہ نہیں معلوم کہ کتاب وسنت کی وہ زبان جس میں نبی ﷺ نے صحابہؓ سے اور صحابہؓ نے نبی سے خطاب کیا ہے کی حفاظت کرنا کتنی اہم ضرورت ہے، امام ابن تیمیہؒ فرماتے ہیں کہ عرب عالم بھی اگر جاز مقدس کی عہد رسالت میں بولی جانے والی عربی اور ان کے مروّج محاورات سے واقف نہیں ہوگا تو خطرہ ہے کہ وہ اپنی عربی سے کتاب وسنت کو سمجھنے کے بجائے اس میں تحریف کا مجرم ہو جائے۔ انہیں نہیں معلوم کہ فن حدیث اور فہم حدیث کا تحفظ ہر زمانے کی کتنی بڑی ضرورت ہے؛ انہیں نہیں معلوم کہ فقہ اسلامی کی تکوینی تدوین کے بعد اس امانت کی حفاظت اور اس کی روشنی میں ملت اسلامیہ کی راہ نمائی ہوتے رہنا کتنا اہم مسئلہ ہے۔ انہیں نہیں معلوم کہ اہل السنۃ والجماعت کے اسلاف کرام نے عقائد اسلامیہ کا تحفظ کس جان فشانی اور کیسی کیسی قربانیوں سے کیا ہے اور تو اتر و توارث کے ساتھ زمانے کے خرد و برد اور اہل ہو او ہوس کے تصرف سے محفوظ ہم تک پہنچایا ہے اور اب ہم پر حفاظت کی کتنی بڑی ذمہ داری ہے، انہیں نہیں معلوم کہ اسلام کے نام سے آئے دن جونت نئے فتنے کھڑے ہو رہے ہیں، میڈیا کی اسپیکرس اور دشمنان اسلام کے تربیت کردہ اسکالرز کی گم راہ گن فکریں اور سطحی اشکالات جو پھیلانے جارہے ہیں ان سے ملت کو بچانے اور ان کا رد کرنے کے لئے ماخذ اسلام کے ماہرین تیار کرتے رہنا کتنا بڑا کام ہے، انہیں نہیں معلوم کہ محراب و منبر اور مسند افتاء و قضاء کو منہاج نبوت اور صحابہؓ کی سنت پر برقرار رکھنے کے لئے دُعا و قضا کی تیاری کا کیا مقام ہے، انہیں نہیں معلوم کہ قوم کی بدعات و خرافات اور زمانے کے تہذیبی و ثقافتی تصادمات کا مقابلہ کر سکنے والوں کی ہر علاقے اور ہر زمانے میں کتنی سخت ضرورت ہوتی ہے، انہیں نہیں معلوم کہ

قرآن مجید کی قراءات اور اس کے ماثور معانی کی حفاظت مسلمانوں کی کتنی بڑی ضرورت ہے۔

یہ اور ان جیسے اہم ملی و دینی فرائض ہیں جو مدارس اسلامیہ کے قیام کے بنیادی مقاصد ہیں اور جن کی بہ دولت ہی اپنوں اور پرائیوں کی ہزار کوششوں اور اسلام کی مصنوعی تصویروں کو پھیلانے کے باوجود اسلام اپنی اصلی شکل میں بھی دنیا میں موجود ہے، حقیقت یہ ہے کہ مدارس دینیہ سے فارغ ہونے والے علماء کرام ہی دین کے وہ ناصر و ظاہر ہیں جن کا تذکرہ لا تنزال طائفة من امتی ظاہرین علی الحق میں زبان رسالت سے فرمایا گیا ہے، انہیں اس کی کوئی پروا نہیں ہے کہ اہل زمانہ کیا کہتے ہیں وہ بس اسی کو دیکھتے ہیں کہ اللہ رسول کیا فرماتے ہیں نیز اللہ رسول کی باتوں کا سلف صالحین نے کیا مطلب سمجھا ہے! وہ ہر طعن و تشنیع اور ہر تنقیص و تضحیک کو سہہ کر بھی اسی پر ڈٹے ہوتے ہیں، مگر افسوس کہ تعلیم یافتہ کہلائے جانے والے طبقہ نے مدارس اور اس کے کام کو قریب سے نہیں دیکھا نہ ہی کبھی اپنے خیالات کو حقائق سے جوڑ کے دیکھنا چاہا۔

اسلام کی ان بنیادی ضرورتوں اور اساسی شعبوں کو پورا کرنے کے لئے قائم ان مدارس میں کم از کم مسلمانوں کے دس فی صد بچوں کو حصہ لینا چاہیئے تھا مگر نا قدری و لاشعوری کی بنا صرف دو سے تین فی صد بچے متوجہ ہیں، پھر ان میں غبی بھی ہیں ذہین بھی، امیر بھی ہیں غریب بھی، اس لئے آٹھ دس برس کی محنت کے بعد ان میں سے بھی جو کریم نکل سکتا ہے وہ اس دو تین فی صد کا ایک چوتھائی یا تہائی ہے جو مذکورہ بالا انتہائی اہم ذمہ داریوں کو پورا کرتے ہوئے سرحدات اسلام کا مرابط بنا ہوا ہے، غور کرنا چاہیئے کہ بڑے بڑے دنیوی مفادات اور ذرائع معاش کے حوالے سے حفاظ و علماء کو مائل کیا جائے گا تو کس کے دل میں دنیا کی ہوس نہیں ہے، ذہین و اہلیت رکھنے والے حفاظ اعلیٰ دینی تعلیم کے ارادے سے منحرف ہو جائیں گے مادی لاسٹوں میں منتقل ہو کر قوم کے دین و ایمان درست کرنے کے بجائے ان کے دانت بنائیں گے، اور زخم سسٹیں گے اور آپریشن کریں گے، نقشہ نویسی اور عمارات کی تعمیر و نگرانی کریں گے حتیٰ کہ ماحول کے اثرات سے اپنی شکل و شباهت بھی بدل لیں گے، ایسے واقعات اگا دکا اب بھی سامنے آ رہے تھے اور اسی کا غم ختم نہ ہوا تھا کہ ان حضرات نے ہزاروں کی تعداد میں حفاظ و علماء کو ان کے راستوں سے ہٹا کر مادی میدانوں کا مزہ دکھانے کا اعلان عام کر دیا ہے۔

کاش! وہ حضرات راہ دین کی ہر تنگی و تکلیف گوارا کر کے ملت کے دین و ایمان اور عقیدہ و تہذیب کی حفاظت کر سکنے والے ان مٹھی بھر علماء کو ان کے راستوں سے ہٹانے اور ان کی خدمت کے نام پر اپنا کاروبار چکانے کے بجائے لاکھوں کی تعداد میں جاہل و غافل امت کے نونہالوں اور نوجوانوں کی طرف نظر عنایت فرماتے، انہیں تعلیم سے آراستہ کر کے اللہ رسول کی خوش نودی اور قوم کی دعاؤں کے مستحق بننے، مگر زمانے کے

بگڑے ہوؤں کو سنوارنے سے مدارس کے بنے ہوؤں کو بگاڑنا آسان کام تھا اسی کو اختیار کر لیا گیا، اس کا فائدہ بہ جز اس کے کہ علماء اسلام کی ایک چھوٹی سی جماعت کو معاشی طور پر خود کفیل بنا دیا جائے اور کیا ہے؟ کیا مدارس خود یہ کام نہیں کر سکتے تھے؟ کیا ان کے سامنے بار بار یہ مشورے نہیں آئے تھے؟ پھر بھی اکابر مدارس کی بصیرت نے مدارس سے نکلنے والی اس مٹھی بھر جماعت کو معاشی وسائل اور مادی چمک دمک سے اس لئے دور رکھا تھا کہ ملت کے دین و ایمان کے تحفظ میں لگنے کے علاوہ ان کے لئے کوئی چارہ کار نہ رہ جائے، کرنا بھی چاہیں تو دوسرا کام نہ کر سکیں، اس لئے کہ عالم اگر دنیا کے تملذات و ترقیات تک پہنچ سکتا ہے تو اس کے سینے میں بھی دل ہے وہ اسی طرف مائل ہوگا پھر اس سے راہ خدا کے مجاہدات کی امید رکھنا کارے دارد ہے، اکابر و اسلاف کی اس حکمت عملی کا صدقہ ہے کہ اب تک دین کو خدام مل رہے ہیں، اب اگر یہ حافظ پلس اور عالم پلس کی تحریکیں کارگر ہو گئیں اور یہ مٹھی بھر جماعت علماء اس کی نذر ہو گئی تو پھر مدارس اور مساجد کا اور امت کے دین کی سلامتی کا خدا ہی حافظ ہے۔

یہاں میں یہ بھی واضح کر دوں کہ میں مدارس دینیہ میں علماء کرام کے لئے بہ قدر ضرورت سائنسی و عصری تعلیم، انگریزی و علاقائی زبان سکھانے کا مخالف نہیں ہوں، اس کے لئے تو میں خود کوئی بیس پچیس سال سے آواز اٹھا رہا اور ضرورت بتلا رہا ہوں، مگر یہ صرف علماء کے کام یعنی دعوت و دفاع اسلام میں معاون علم اور مددگار زبان کی حیثیت سے ہونا چاہیے، جیسے منطق و فلسفہ کسی دور میں علماء کے لئے مفید دعوت و دفاع تھے، اسی طرح اس زمانے میں ان علوم سے بہ قدر ضرورت واقفیت اور علاقائی و عالمی زبان پر قدرت تبلیغ و تعلیم دین میں مددگار ہے، یہ ضرورت اگر مدرسے کے ماحول میں پوری کی جائے گی تو اس کی حیثیت ضمنی ہوگی اور علوم عالیہ کی حیثیت مقصدی ہوگی لیکن اگر علوم عالیہ سے فراغت کے بعد فضلاء علوم عصریہ میں جائیں گے تو ان علوم کی حیثیت اب ضرورت اور ضمنیت کی نہیں رہ جائے گی بل کہ ذریعہ معاش اور کمال کی ہو جائے گی، ان دونوں صورتوں میں نتیجے کے اعتبار سے زمین آسمان کا فرق ہے جو بادی النظر میں سمجھ میں نہیں آئے گا، تدبیر و تقابل کے ذریعے محسوس و معلوم ہو سکتا ہے، اس لئے ان اسکیموں اور تحریکوں کا نتیجہ ضیاع علماء کے علاوہ اور کچھ نہیں ہو سکتا۔

افسوس اور تعجب تو اس پر ہے کہ ایسا کرنے والے حضرات ملک کے نام ور علماء کرام کی سرپرستی کا دعویٰ کر رہے ہیں اور باقاعدہ ان کی تصاویر بھی انٹرنیٹ پر لگا رکھی ہیں، مجھے نہیں معلوم کہ اس سرپرستی کی کیا حقیقت ہے، میں اپنے ان اکابر کا قدرداں اور ان کے علم و عمل کی رفعتوں کے سامنے سرنگوں ہوں، مجھے لگتا ہے کہ ان کی تائید حقائق کے ابہام و اخفاء کی وجہ سے ہوگی۔ اور یہ بات کہ حافظ پلس کی یہ تحریک صرف ترک تعلیم کرنے والے حفاظ کے لئے ہے بہ ظاہر حقیقت سے بعید معلوم ہوتی ہے، کیوں کہ تجربہ اس کی شہادت نہیں دیتا کہ ایک

سال میں دس ہزار ڈراپ آؤٹ حفاظ دستیاب ہو سکتے ہیں، اور اگر حفاظ کے بارے میں یہ مان بھی لیا جائے تو عالم پلس کی کیا تاویل ہو سکتی ہے؟ انہیں تو یہی کہہ کر بلایا جا رہا ہے کہ کیا عالم ڈاکٹر انجینئر نہیں بن سکتا؟ بن کیوں نہیں سکتا، بہت اچھا بن سکتا ہے مگر پھر اس کے بعد وہ دین کے کام کا رہ نہیں سکتا، وہ بھی آپ کی طرح دینی کاموں کو کچھ چندے دے کر اپنی دنیا بناتا رہے گا، دین کو چندوں سے زیادہ رجال کار کی ضرورت ہے، اور رجال کار اپنا میدان چھوڑ چھوڑ کر جاتے رہیں گے تو انجام کار کیا ہوگا؟ یہ تو ظاہر ہے کہ غبی اور پست ہمت عالم اس میں نہیں جائے گا، جو ذہین اور خود اعتماد ہے وہی جائے گا تو کیا لوگ چاہتے ہیں کہ جو عالم فقیہ بن سکتا تھا، محدث بن سکتا تھا، مفسر قرآن اور معلم علوم بن سکتا تھا، محقق العصر ہو سکتا تھا وہ تو دواخانہ کھول کے بیٹھ جائے اور بے چارہ کم فہم اور بطینی الاستعداد عالم ہے وہ دین اسلام کا محافظ اور مسلمانوں کا راہ نما بن جائے۔

خرد کا نام جنوں رکھ لیا اور جنوں کا نام خرد

جو چاہے ترا حسن کرشمہ ساز کرے

بہر حال عرض یہ کر رہا ہوں کہ ایک عرصے سے جن لوگوں کو مدارس اسلامیہ اور ان کے نظام تعلیم و تربیت سے شکایتیں اور ذہنی تحفظات تھے انہوں نے مادی وسائل کے بل بوتے پر حفاظ اور علماء کو سبز باغ دکھا کر ان کی راہ سے ہٹا لینے کا کام شروع کر دیا ہے اور یہ قول شاہین اکیڈمی کے ڈاکٹر محترم جناب عبدالقدیر صاحب کے اس سال پورے ملک کے طول و عرض سے وہ دس ہزار حفاظ کو عصری علوم کے ماہر بنانے اور پروفیشنل کورس کرانے کے لئے گود لینے جا رہے ہیں، جس کا مطلب ہے کہ انہیں مدارس کی محنتوں کو بے اثر اور ان کے مقاصد کو سبوتاژ کرنے میں بڑی کامیابی حاصل ہو گئی ہے۔

محنت کرنے والے کو محنت کا صلہ قاعدے کے مطابق ملتا ہی ہے اور جو کچھ انہوں نے بزعم خویش حفاظ و علماء کا بھلا کرنا چاہا ہے اس کے نتائج تو آنے والا وقت بتائے گا، وقت کا انتظار کرنا چاہیے، میں نے جو کچھ لکھا ہے ان حضرات کی مخالفت میں نہیں اہل مدارس سے یہ جاننے کے لئے کہ آپ کے پاس آئے ہوؤں کے اندر آپ اجر و ثواب ملنے اور خدا رسول کی خوش نودی حاصل ہونے کا اتنا یقین کیوں نہیں بنایا؟ اور امت کا غم؟ ان کی صلاح و فلاح دینی کا فکر؟ اور نبی کی کھیتی کی حفاظت کا شوق ان کے اندر کیوں پیدا نہیں کر پائے؟ کیوں وہ فراغت کے بعد دین کی خدمات میں لگنے کے بجائے متاع و حطام دنیا کی دل فریبیوں کے شکار ہو گئے؟ کیا ان ہزار ہا بچوں کا اپنی لائن بدل لینا مدارس میں ذہن سازی کرنے اور احساس ذمہ داری بھارنے کی فکروں میں کمی اور ان کے نظام میں ابتری کا اشارہ نہیں ہے؟

اگر مدارس کے فضلاء یونہی اپنا راستہ بدلتے اور قبلہ تبدیل کرتے اور مقاصد کو پامال کرتے رہیں گے تو مدارس کی محنتیں اور قوم کا سرمایہ بھی ضائع ہوگا اور دین خدا بھی طہرین و زنادقہ کے ہاتھوں میں چلا جائے گا میری باتیں مبالغہ پر محمول کی جاسکتی ہیں مگر میں یاد دلانا چاہتا ہوں کہ ہم لوگوں نے بہت سی باتوں کو قبل از وقت سمجھ کر نظر انداز کیا ہے جس کے خمیازے اب ہمیں ہی بھگتنے پڑ رہے ہیں، جب کہ ہمارے اسلاف بروقت حالات و حوادث کی نشان دہی بھی کرتے اور مقابلہ بھی شروع کر دیا کرتے تھے۔

چوتھا مسئلہ داخلی بھی ہے خارجی بھی، وہ ماڈرن ٹکنالوجی بالخصوص اسمارٹ فون سے طلبہ و علماء کا والہانہ شغف ہے، مدارس کا اندرونی نظام یہ لکھتے ہوئے شرم آتی ہے کہ بعض جگہ تو اس قدر ناقص ہے کہ طلبہ و اساتذہ ہر طرح کی خرافات اور اسمارٹ فون کی فحاشیات میں بہ آزادی مبتلا ہیں، بعض جگہ اساتذہ طلبہ کو لے کر فون میں مشغول دیکھے جاتے ہیں، نظماً کا بھی بہت وقت اسی بلائے بے درماں کی نذر ہو رہا ہے، ایک عجیب سما اور بُرا سے ہوتا ہے جب یہ ہاتھ میں آجاتا ہے، رات رات بھر اساتذہ کا فلموں میں مشغول رہنا بعض مدارس کے ذمہ داروں سے سنا گیا ہے، ایسے مدارس کا تو خدا ہی حافظ ہے، خدا جانے یہ مدرسہ ہے یا چندے جمع کرنے کا ڈھ اور نوٹ چھاپنے کی مشین ہے؟ ان غیرت و حمیت کے دشمنوں کو مسلمانوں کے بچے صرف اپنی جیب گرم کرنے کے لئے مل گئے ہیں، ان لوگوں کی سنگ دلی اور بے حسی پر تو خون رونے کی جی چاہتا ہے نہ قانونی پکڑ ہے نہ اخلاقی گرفت کی کوئی صورت! اعاذنا اللہ من هذه الذلة العاجلة وعذاب الآخرة

بعض مدارس میں اس کی نگرانی کا نظم ہے پھر بھی بعض طلبہ اپنی چالاکیوں سے اسمارٹ فون سے رشتہ بنائے ہوئے ہی رہتے ہیں، انجام کو نہیں سوچتے، اس سے اخلاق تو بگڑ ہی رہے ہیں صحبتیں بھی خراب ہو رہی ہیں، تاہم ذمہ دار حضرات اپنے بس سے زیادہ کیا کنٹرول کر سکتے ہیں؟ اس کے لئے وہی بات ہے کہ انتظامیہ و اساتذہ طلبہ کے سامنے خود مقدور بھرا احتیاط کرتے ہوئے انہیں تنبیہ کرتے رہیں اور ممکنہ خطرات سے خبردار کرتے رہیں، بات گھوم پھر کے اسی پر آتی ہے کہ مدارس میں ماڈل رول اور آئیڈیل شخصیات کی سخت ضرورت ہے، خدا کرے کہ اس جانب توجہ ہو جائے کہ مدرسوں میں اہل تقویٰ اساتذہ کو ترجیح دی جائے اور خود مہتمم اپنے کو علم و عمل کا جامع بنائے تاکہ طلبہ ان جیسا بننے کا شوق اپنے اندر محسوس کریں۔

مدارس سے نکلنے کے بعد فضلاء مدارس کا اسمارٹ فون میں جوا مبتلائے عام نظر آ رہا ہے وہ نشے کی لت کی طرح ہے، دن رات یہی مشغلہ ہے بس ناگزیر مصروفیت کے علاوہ پورا وقت اسی صنم بے رحم کی پرستش میں نکل رہا

ہے، کچھ فضلاء دینی کاموں کے نام پر دین سے زیادہ لالچینی و معصیت کے کاموں میں مبتلا ہیں اور کچھ سراسر معصیات و بے حیائی کے مشاغل میں لگے ہوئے ہیں، افسوس کہ جو لوگ امت کو خوابِ غفلت سے جگانے اور گناہوں کو چھڑا کر خدا سے ملانے کے لئے تیار کئے گئے تھے اور جن کی تیاری پر اساتذہ کی دن رات کی محنتیں اور قوم کا قیمتی کسبِ حلال صرف ہوا تھا وہ لوگ ہی جب ان خرافات و واهیات میں مبتلا رہیں گے نمازوں میں تک لا پرواہی کریں گے تو کیا وہ خفتہ را خفتہ کئے کند بیدار کے مصداق نہیں ہو جائیں گے؟

فضلاء مدارس علماء و صلحاء کی شکلوں میں تو ہیں مگر اب ذوق بالکل اُن سے مختلف ہوتا جا رہا ہے، نعت سنانے کے لئے کہو تو موبائیل میں دیکھ کر سناتے ہیں، تلاوت کرنے کے لئے کہو تو موبائیل سامنے رکھ کر کرتے ہیں، تقریر کرنے کے لئے کھڑے ہوتے ہیں تو موبائیل ہاتھ میں رہتا ہے، جلسوں اور اسٹیجوں پر دیکھو تو موبائیل میں مشغول دکھائی دیتے ہیں، یعنی موبائیل تو ایک آفت ہے ہی اس کی نمائش اس سے بڑی آفت بن گئی ہے، بسا اوقات موبائل کے ساتھ اس غالباً نہ تعلق کو دیکھ کر عوام مضحکہ بنارہے ہیں، میرا تجربہ یہ ہے کہ عصری علوم سے وابستہ لوگ اسمارٹ فون سے اتنے جڑے ہوئے نہیں ہیں جتنے دینی علوم سے وابستہ حضرات جڑے ہوئے ہیں، الا ماشاء اللہ! ایسے حالات میں اہل مدارس کی بڑی ذمہ داری ہے کہ تربیتِ طلبہ کے عناصر میں اس تازہ عنصر کو اہتمام سے شامل کریں، اچھا نظام بنائیں اور خود بھی اچھا مظاہرہ کریں، ہر دور کی ترجیحات ہوتی ہیں یہ اس دور کی تربیتی ترجیح ہے۔

بہر حال فضلاء مدارس کے اسمارٹ فون کے ساتھ اس شغف نے ان کو عوامی رابطہ بنانے، مکاتبات کا جال پھیلانے، مستورات کے لئے تعلیم و تبلیغ کا انتظام کرنے، نوجوانوں کی اخلاقی حالت سدھارنے وغیرہ جیسی اہم ذمہ داریوں سے غافل کر دیا ہے، اس کا فائدہ اُٹھاتے ہوئے شکلی، گوہری، قادیانی، عیسائی اور جانے کون کون بھولے بھالے مسلمانوں کو اپنا لقمہ تر بنانے کی کوششوں میں لگ گئے ہیں، اگر ہم میدانِ خالی نہ چھوڑتے تو دشمن کو میدان میں اُترنے کی جرأت کیسے ہوتی؟ پس یہ بھی مدارس کی پیداوار کا ضیاع ہے اور اچھی تربیت کی کمی کا نتیجہ ہے۔

یورپ نے کئی برس پہلے اپنے قابل لوگوں کی ٹیم کے ذریعہ پوری دنیا کے مسلمانوں کا سروے کرا کے یہ معلوم کیا تھا کہ حقیقی اسلام کی جگہ ان کا پیش کردہ لبرل اسلام قبولیت عام کیوں حاصل نہیں کر سکا رہا ہے، اس کی رپورٹ میں سرویبرز نے مسلمانوں کو چار قسموں میں تقسیم کر کے دو کو اپنے حق میں اور دو کو مضرت بلایا تھا، ۱۔ دین

بے زار مسلمان: جن سے انہیں کوئی خطرہ نہیں ۲۔ سیکولر اور وسیع المشرب مسلمان: یہ ان کے حق میں مددگار ہیں ۳۔ روایت پسند مسلمان: جو علماء و مشائخ کی تقلید کرتا ہے ۴۔ بنیاد پرست مسلمان: جو سلف کے راستے پر چلتے ہوئے کتاب و سنت پر مضبوطی سے جمنے کو ضروری سمجھتے ہیں۔ ان میں سے تیسرے کو انہوں نے ٹریڈیشنلسٹ اور چوتھے کو فنڈامینٹلسٹ کہہ کر دشمنان اسلام کے منصوبوں کی کامیابی اور لبرل اسلام کے فروغ میں مانع اور دفع کہا تھا، اب آپ غور کیجئے کہ چوتھے کا مصداق علماء اور تیسرے کے مصداق دین پسند عوام کے اور کون ہو سکتے ہیں؟ اور ان لوگوں کا وجود سچ پوچھئے تو مدارس دینیہ اور قرآن و حدیث کی حفاظت و تعلیم اور اس کی دعوت کے مراکز ہی ہیں، جب یہ تحقیق ہوئی تھی اور باقاعدہ مفصل و مکمل رپورٹ انٹرنیٹ پر آچکی تھی، کسی جاننے والے کے بتانے سے مجھے معلوم ہوئی تھی اس وقت سے میں برابر غور کر رہا ہوں کہ آخر الذکر چوتھے طبقے پر مسلسل حالات اور ناگفتہ بہ حالات پیش آرہے ہیں، جن کی تفصیل کی ضرورت نہیں کہ عیاں راجح بیاں؟ بہر حال اس وقت علماء حق اور مدارس دینیہ دشمنان اسلام کے دلوں کی کھٹک اور آنکھوں کا کانٹا بن گئے ہیں، اس لئے وہ اپنے عزائم کے راستے سے ہٹانا چاہتے ہیں۔

مدارس دینیہ اور علماء دین کے اثر و رسوخ کو ختم کرنے کی مساعی عرب ملکوں میں کامیاب ہو چکی ہے، برصغیر میں تدبیریں جاری ہیں، سب جانتے ہیں کہ جب تک یہ مُلّا نے اپنی اصل پر قائم رہیں گے حقیقی اسلام کو فریبی اسلام سے بدلانہیں جاسکے گا، برصغیر کے حکم رانوں پر عالمی قیادتوں کا دباؤ بڑھتا جا رہا ہے چونکہ ابھی برصغیر میں کھل کر یہ اقدام نہیں کیا جاسکتا تو خاموش حربوں سے حکم ران اپنے سیاسی آقاؤں کو خوش رکھنے کا کام جاری رکھے ہوئے ہیں اور مدارس کی آزادی کا دائرہ قانونی جکڑوں سے تنگ کرنے کی پلاننگ چل رہی ہے، ادھر انگریزی نظام تعلیم سے متاثرہ مسلمان غلط فہمی اور حقیقت ناشناسی کی بناء مدارس دینیہ کو فرسودگی و قدامت کا لیبل دے کر نظر بد سے دیکھ رہے ہیں، زکوٰۃ میں مدارس سے روک کر کالجس میں پڑھنے والوں پر لگانے کے بڑے بڑے آپریشن کئے جا چکے ہیں، ناظموں کے کھاتوں میں اور سفیروں کے کمیشن میں چلے جانے کا بہانہ کر کے نیز غریبوں کا حق ہونے کی باتیں کر کے مال خود ہی تقسیم کرنے اور بہت سے بے ضرورت چالاک لوگوں کے گھر بھرنے کا راستہ اختیار کر لیا گیا ہے، اس کے باوجود مدارس چل رہے ہیں اور قوم کروڑوں کے مصارف دے رہی ہے تو ابنت نئے حربے اور آزما کے دیکھے جا رہے ہیں، علماء سمجھیں کہ ان حسین پردوں کے پیچھے دانستہ یا نادانستہ طور پر انہیں وسعت صحراء سے نکال کر شہر کا خوگر بنانے کی سازشیں تو نہیں ہو رہی ہیں۔

مدارس کے ماحولوں میں جو گرمی ایمان سرد پڑتی جا رہی ہے اور عزیمت و رشد اور زہد و اتقاء کے سائے

گھٹتے جا رہے ہیں، مقاصد کی راہ نمائی اور میادین کار کے لئے تیاری کا حقہ نہیں ہو پارہی ہے، نفوسِ قدسیہ اور رجالِ ربانیہ کی جو قلت ہوتی جا رہی ہے اسی سے طلبہ کے ذہن کیا کم متاثر ہو رہے تھے کہ باقاعدہ انہیں قناعت و صبر اور ایثار و مجاہدہ کے راستے سے ہٹا کر دنیا طلبی اور معاشی خوش حالی کے میدانوں میں قسمت آزمائی کے راستے دکھائے جا رہے ہیں تو آپ ہی سوچئے کہ سرمایہ ملت کو وہ نگہبان کیسے ملیں گے، جو ہر قسم کے ایثار و قربانی کے جذبات سے معمور ہو کر اور ہر ہوس دنیا سے دور رہ کر صرف اور صرف ملتِ اسلامیہ کے دین اور بندگانِ خدا کے ایمان کو سلامت رکھنے؛ امانتِ کتاب و سنت کی حفاظت کرنے اور اسے چار دانگِ عالم میں پھیلانے کی خاطر اپنے آپ کو وقف کر دیتے تھے، ان کے ہاں کام کے اعتبار سے دن رات یکساں ہو جاتے تھے، وہ اپنے نبی کی طرح ہر وقت اللہم امتی امتی کے گن گاتے رہتے تھے، جن کے سینوں میں گرم دل اور جسموں میں تڑپتی روحیں ہوتی تھیں جن کی فکریں بلند؛ عزائم مضبوط؛ اور جہد و عمل لا مثال ہوتے تھے، جن کی راتیں رحمن کے قدموں میں سر رکھ کر بسر ہوتیں اور دن نبی کے مشن کو زندہ رکھنے میں گزر جاتے تھے، وہ جو اسلام کے ہر دشمن کو تیغ کرنے اور ہر ملحد و زندیق کو اپنی اوقات دکھانے کا ہنر جانتے تھے، وہ جو اللہ کے دین کی خاطر جیلوں میں سڑ سکتے؛ سولیوں پر چڑھ سکتے اور دار و رسن کو شوق سے چوم سکتے تھے، جن کے لئے فقر و فاقہ گھر کی چیز اور زہد و قناعت پسند کا خاصا ہوتا تھا، جو ایک طرف شریعت و سنت کی سوغات بانٹتے رہتے تو دوسری جانب جامِ عشق و محبت پلانے کا کام کرتے رہتے تھے، وہ جن کے بڑے بڑے کاروبار اور موروثی جائیدادیں بھی انہیں فریضہ خدمتِ دین و مسلمین سے ایک لمحہ غفلت برتنے نہیں دیتے تھے، وہ جن کی لاکاریں ایوانِ شاہی کو ہلا دیتیں، آہیں آسمانوں کو چیر ڈالتیں، اور دعائیں ارض و سما کا ماحول بدل دیتی تھیں، وہ جن کی نظر کی میا اثر اور زبان ہدایت کی ترجمان تھی۔

آہ! کہاں تک اپنے اکابر و اسلاف کی صفاتِ قیادت اور خصالِ رشد و ہدایت اس مختصر مضمون میں بیان کروں؟ تاریخ ان کی تابناک زندگیوں اور انقلاب آفریں قربانیوں سے بھری پڑی اور اخلاف کو دعوتِ عبرت و سبق آموزی دے رہی ہیں، لیکن افسوس کہ ہم اُن کو دیکھنے کے بہ جائے غفلت میں ڈوبے اور ہوسِ دولت و شہرت و مناصب کے نشے میں چور اہل دنیا کی طرف دیکھ رہے ہیں، اُن کے مال و متاع اور اندر سے بے لطف باہر سے پر شکوہ زندگیوں پر رال ٹپکا رہے ہیں، اُن جیسے بننے کے جذبات دلوں میں لئے سند فضیلت و عالمیت حاصل کر کے میدانِ عمل میں اُتر رہے ہیں، اس امت کے حالات کیا ہیں، غفلت و دین بے زاری کس سطح پر کھڑی ہے، جہالت و فلاکت کہاں تک پہنچ گئی ہے، معاشرہ مسلمین تباہی کے کس دہانے پر پہنچ گیا ہے، بعض

ناگفتہ بہ حالات پیدا ہونے کے اسباب اور ان کا حل کیا ہے اس کے لئے ہم کیا کر سکتے ہیں وغیرہ کی فکر کریں وارثینِ انبیاء اور جانشینِ مصلحین کا اصل سرمایہ اور راس المال ہے، فضلاء میں اس کا پیدا کرنا مدارس کے انتظامیہ و اساتذہ کی بنیادی ذمہ داری اور مقصود مدرسہ ہے۔

میں فطری ترقی اور لازمی انحطاط کی واقعیت سے الحمد للہ بے خبر نہیں ہوں اور نہ ہی اسلاف و اکابر کی ہم سری کی خوش فہمی میں مبتلا ہوں، میرا کہنا صرف یہ ہے کہ گو ہم اکابر و اسلاف کے معیار پر کھرے نہ اتر سکیں مگر اُن کے کارناموں اور اُن کے احوال و آثار کے مسلسل تذکرے اور مطالعے کے ذریعے مدارس کے تربیتی ماحول میں جان ڈالنے کی کوششیں کریں اور خود اہل مدارس گورسماً ہی سہی بڑوں کے اخلاق و اوصاف سے متصف ہو جائیں اور طلبہ کے لئے ایک اچھا ماحول اور اللہ رسول سے جذباتی تعلق و لگاؤ کے اسباب فراہم کریں تو فضلاء مدارس کا معیارِ خدمت اس سے کہیں اونچا ہو سکتا ہے، جو مدارس کے خشک ماحول اور رسمی سرگرمیوں کی وجہ سے گر گیا ہے، بل کہ مجھے معاف فرمائے بعض نظماء و اساتذہ تو قصداً لہوایا سہواً گرا بھی رہے ہیں۔ عفا اللہ عنہا

مدارس کے لئے دو اہم مشوروں پر بات ختم کرتا ہوں

● چھوٹے مدارس جہاں حفظ یا ابتدائی جماعتوں کی تعلیم ہوتی ہے اُن کی ذمہ داری ہے کہ ایک طرف تعلیمی نظام کو معیاری بنانے اور طلبہ کی استعداد کو رو بہ ترقی رکھنے کی فکر کریں، دوسری جانب اُن کی عملی زندگی کو مسنون بنائیں اور اخلاقی مہلکات کو اس طرح نکھاریں کہ حیوانیت مغلوب ہو کر ملکوتیت غالب ہو جائے، یعنی بچوں میں صفاتِ رذیلہ سے نفرت پیدا ہو جائے اور صفاتِ حسنہ سے الفت و رغبت، متقی و باعمل حضرات کو نگران یا مربی کی حیثیت سے باقاعدہ تقرر کیا جائے پھر ان کے اندازِ تربیت پر بھی عبوری نظر رکھی جائے تاکہ ضروری اصلاحات و تعاون کا سلسلہ جاری رہے۔

● بڑے مدارس جہاں فوقانی صفوف اور فضیلت تک کی تعلیم ہوتی ہے وہاں طلبہ کے سامنے مدارس دینیہ کے مقاصد اور فضلاء مدارس کی ذمہ داریوں پر آخری سالوں میں مسلسل روشنی ڈالی جاتی رہنی چاہیے، معاصر جماعتوں اور تحریکوں کی بے راہ روی اور اہل السنۃ والجماعت سے دوری سے واقف کراتے رہنا چاہیے، معتزلہ و خوارج کی جدید شکلوں کو دلائل کے ذریعے روشناس کرانا چاہیے، صرف گم راہی کے فتاویٰ سنا دینا کافی نہیں ہے، کبھی کبھی ان اہم موضوعات پر تیار اساتذہ کے ذریعہ مہتمم کی زیر نگرانی مدرسے کے اندر ورکشاپ منعقد کرنا چاہیے، طلبہ کو سمجھنے پوچھنے اور مطمئن ہونے کا موقع دیا جانا چاہیے میرے نزدیک مدارس میں طلبہ کی فکر و نظر کی

سلامتی کی فکر مقاصدِ مدرسہ میں دیگر مقاصد سے نسبتاً زیادہ ہونی چاہیے، مدرسین کی راہ نمائی و تربیت ہونی چاہیے کہ وہ کس طرح کتاب و سنت کی تعلیم کے دوران کسی بھی مناسب و موزوں موقع کو ضائع کئے بغیر طلبہ کی فکری ذہن سازی کرتے رہا کریں، فیض الباری کے مطالعے سے پتہ چلتا ہے کہ جہاں ادنیٰ مناسبت بھی ہوئی یقول هذا اللعين القادياني کہہ کر اس کے خیالات کا رد ضرور فرماتے تھے، مدرس کا یہی وہ مقام ہے جو تدریس کو ملازمت سے ممتاز کرتا ہے، شارحین کو کیوں کہنا پڑتا ہے کہ دراصل فلاں محدث کے دور میں فلاں فرقے کا زور تھا جس کے رد کا جذبہ ان کے کلام میں جھلکتا ہے، اور فلاں فقیہ کے دور میں فلاں بدعتیہ کی پھیل رہی تھی اس لئے اس کی اصلاح کا رنگ ان کے انداز و الفاظ میں غالب نظر آتا ہے، یہ امت کا غم اور اپنے فرض کے احساس ہی کا تو نتیجہ تھا، آج کل تدریس فن کا کمال دکھانے کا نام رہ گیا ہے، حالاں کہ کتاب و سنت کی فہم میں کمال اور فکر و نظر میں اعتدال پیدا کرنے کے لئے فرقہ ضالہ عصریہ کے ناقص و نازل افکار و نظریات سے تقابل اپنے مسلک پر بصیرت و اطمینان کا موثر ذریعہ ہوتا ہے جو فضلاء مدارس کی بنیادی ضرورت ہے۔

آخر میں ذمہ دارانِ مدارس؛ سربراہانِ تحریکات؛ اور فاضل علماء کرام۔ جن کا مضمون میں ذکر ہے۔ کے سامنے یہ وضاحت کر دینا ضروری سمجھتا ہوں کہ کسی بھی تحریک یا کام کے کسی ایک پہلو پر تنقید کا یہ مطلب نہیں ہے کہ ناقدا اس کی حسنات اور خوبیوں اور اچھے پہلوؤں کو نظر انداز یا ان کا انکار کر رہا ہے، مدارس جس حال میں بھی ہیں ملت کا قیمتی سرمایہ ہیں اور بسا غنیمت ہیں مگر جس پہلو کی طرف میں نے مذکورہ بالا سطروں میں توجہ دلانی چاہی ہے وہ پہلو گو یا خوب صورت و طاقت و جسم کی کم زور ہوتی اور بھڑکتی روح ہے کہ اگر وہ نکل جائے تو یہ خوب صورت جسم بے فیض و بے اثر ہو کر رہ جائے گا جو پوری امت کی خودکشی کے مترادف ہوگا، اسی طرح جن جماعتوں اور تحریکوں کا اس مضمون میں ذکر آیا ہے وہ ان پر تنقید سے کہیں زیادہ اہل مدارس کو ان کی خامی اور بے حسی کی طرف متوجہ کرنے کے لئے لایا گیا ہے، ان جماعتوں اور تحریکوں کے امت کے تئیں خلوص و خدمت کا باوجود فکری اختلاف کے میں بھی معترف ہوں اور بہ نظر تحسین دیکھتا ہوں۔

حق تعالیٰ سب ہی خدمت گزارانِ دین و ملت کو سداً فکر و سلامتی عمل نصیب فرمائے حسنات کو قبول فرمائے زلات کی دنیا میں اصلاح اور آخرت میں مغفرت فرمائے، بالخصوص اہل مدارس نظام و اساتذہ کو اپنی عظیم ذمہ داری اور بارِ امانت کے سلسلہ میں نہایت سنجیدہ جائزہ لینے اور خامیوں کو دور کرنے کی توفیق عطا فرمائے۔

آمین والسلام علی النبی الکریم

السلام علیک یا رسول اللہ!

از: مولانا سید خواجہ نصیر الدین قاسمی *

جب حق جل مجدہؑ نے نبی رحمت ﷺ کو عزت و شرف نبوت سے سرفراز فرمایا چاہا تو اس کا آغاز یوں ہوا کہ آپ ﷺ کے راستے کا ہر درخت اور پتھر آپ کو سلام کرتا، اور ان کی آواز آپ کی سماعت سے مس کر جاتی، آپ پیچھے، دائیں بائیں مڑ کر دیکھتے تو وہاں سوائے شجر و حجر کے کچھ نظر نہ آتا، وہ سلام نبوت ان الفاظ میں پیش کیا کرتے تھے ”السلام علیک یا رسول اللہ!“

بعثت سے قبل آپ کا معمول یہ تھا کہ سال میں ایک مہینہ غارِ حراء میں عبادت کے لئے تشریف لے جاتے، زمانہ جاہلیت میں قریش مساکین پر خرچ کرنے اور انھیں کھانا کھلانے کو عبادت تصور کرتے تھے، آپ ﷺ کے پاس بھی کوئی حاجت منداپنی ضرورتیں لے کر آتا آپ اس کی اعانت و امداد فرماتے اور اس کے ساتھ مشغول رہتے، جب وہ فارغ ہو کر چلا جاتا تو آپ خانہ کعبہ تشریف لے جاتے اور طواف ادا کر کے گھر واپس ہو جاتے، جس سال آپ کے سر مبارک پر تاج نبوت سجانا اور آپ کو منصب رسالت تفویض کر کے اپنے بندوں پر حرم کرنا اللہ کو منظور تھا اس سال رمضان میں آپ غارِ حراء میں تھے، باذن الہی جبرئیل علیہ السلام حاضر خدمت ہوئے، آپ ﷺ فرماتے ہیں: اس وقت میں سو رہا تھا، انہوں نے کہا: پڑھو، میں نے کہا: میں پڑھ نہیں سکتا، تو انہوں نے مجھے ایسے دبایا میں سمجھا کہ موت ہو جائے گی، پھر مجھے چھوڑ دیا اور کہا پڑھو، (تین دفعہ ایسے ہی ہوا) پھر میں چپکے سے وہی کہنے لگا جو انہوں نے کہا تھا: اور انہوں نے سورہ علق کی پانچ آیتیں پڑھیں۔ پھر یہ قصہ ختم ہوا، اور میں نیند سے بیدار ہوا ایسا لگا جیسے میرے قلب پر کوئی کتابی تصویر نقش کر دی گئی، اور مخلوقِ خدا میں مجھے شاعر اور مجنون سے زیادہ کوئی مبغوض نہیں تھا، مجھے انھیں دیکھنا بھی گوارا نہ تھا، پھر میں نے دل میں کہا میں تو شاعر اور مجنون سے بہت دور رہتا ہوں، اور قریش نے کبھی مجھے شاعر اور مجنون کہہ مخاطب بھی نہیں کیا، پھر میں نے تہیہ کر لیا کہ پہاڑ کی چوٹی سے خود کو گرا دوں اور اپنے آپ کو ہلاک کر دوں اور راحت پا جاؤں، لیکن جیسے ہی میں نے

ایسا کرنا چاہا، آسمانوں سے ایک آواز سنائی دی کہ اے محمد! (ﷺ) تم اللہ کے رسول ہو اور میں جبرئیل ہوں، میں نے سر اٹھا کر دیکھا کہ جبرئیل علیہ السلام صاف سترے آدمی کی شکل میں افقِ سماء میں ہیں، اور وہ یہ کہہ رہے ہیں کہ ”اے محمد (ﷺ) تم اللہ کے رسول ہو اور میں جبرئیل، میں اوپر دیکھتا ہی رہ گیا اور جس کام سے نکلا تھا وہ تو چھوڑ ہی دیا، میرے قدم رُک گئے، آسمان میں جہاں کہیں نظر ڈالتا یہی منظر نظر آتا اور میں کوئی اقدام نہیں کر سکتا، یہاں تک کہ خدیجہؓ نے میرے تلاش میں اپنے آدمی بھیجے، وہ مکہ آئے اور چلے گئے میں اُسی حال میں رہا یہاں تک دن گذر جاتا، جبرئیل نظروں سے اوجھل ہو جاتے اور میں بھی اپنے گھر واپس آ جاتا، خدیجہؓ پوچھتیں، اے ابوالقاسم! (ﷺ) آپ کہاں تھے؟ میں نے آپ کی تلاش میں آدمی بھیجے وہ مکہ جا کر واپس آ گئے، پھر میں نے لوگوں کی نظر میں گرا ہوا یا شاعر ہوگا یا مجنون؟ (میں یہ کیسے ہو سکتا ہوں) وہ (مجھے تسلی دیتے ہوئے) کہتیں، میں آپ کو اللہ کی پناہ میں دیتی ہوں کہ آپ شاعر یا مجنون ہوں، اے ابوالقاسم اللہ تعالیٰ آپ کے ساتھ ایسا نہیں کرے گا کیوں کہ میں آپ صداقت، امانت داری، حسن اخلاق اور صلہ رحمی سے خوب واقف ہوں، ابن عم وہ کیا چیز آپ نے دیکھی اور سنی ہے؟ میں نے بتایا تو خدیجہؓ کہنے لگی کہ مبارک ہو، آپ اس پر جے رہیے، اللہ کی قسم! مجھے امید ہے کہ آپ اس امت کے نبی ہوں گے۔ پھر وہ اپنے چچا زاد بھائی ورقہ بن نوفل کے پاس گئیں، انہوں نے آسمانی کتب پڑھ رکھی تھیں، اور نصرائیت کو اختیار کئے ہوئے تھے، توراة و انجیل کا علم رکھتے تھے، حضرت خدیجہؓ نے وہ سارا قصہ کہہ سنایا جو رسول اللہ ﷺ نے بیان کیا تھا، ورقہ نے سن کر کہا کہ خدیجہ اگر تو سچ کہہ رہی ہے تو وہ اس امت کے نبی ہیں اور جبرئیل یہ وہی ناموس اکبر ہے جو حضرت موسیٰ علیہ السلام کے پاس آیا کرتا تھا، اُن سے کہو کہ وہ اس پر ثابت قدم رہیں۔ حضرت خدیجہؓ وہاں سے آ کر حضور ﷺ سے سب بیان کیا تو آپ کا کچھ غم ہلکا ہوا، پھر حضور ﷺ حسب سابق خانہ کعبہ تشریف لے گئے اور طواف فرما رہے تھے کہ ورقہ بن نوفل سے ملاقات ہو گئی، انہوں نے پھر حضور ﷺ سے سب باتیں دریافت کیں، آپ ﷺ نے ساری باتیں بیان کیں تو کہا کہ تمہارے پاس وہی ناموس اکبر آیا تھا جو حضرت موسیٰ علیہ السلام کے پاس آیا کرتا تھا، اور اس امت کے نبی ہو، تمہیں اذیت دی جائے گی، جھٹلایا جائے گا، قتل کرنے کی کوشش کی جائے گی، اور تمہاری مدد کی جائے گی، اگر میں وہ زمانہ پاتا تو اللہ کے دیئے ہوئے علم سے ضرور تمہاری مدد کرتا، پھر اس نے آپ کے سر مبارک کو قریب کر کے بوسہ دیا، آپ اپنے گھر لوٹ آئے، اللہ تعالیٰ نے ورقہ کی گفتگو سے آپ کو ہمت عطا فرمائی اور آپ کے غم و بے چینی میں کمی آئی۔ (دلائل النبوة: ۲/۱۰۳، ۱۰۴)

اسلام کی باکمال خواتین

حضرت اُمّ الخیر سلمیٰ بنت صحرضی اللہ عنہا (حضرت ابو بکر صدیقؓ کی والدہ محترمہ)

از: مفتی رفیع الدین حنیف قاسمی *

نام و نسب: نام سلمیٰ، ام الخیر کنیت، قریش کے خاندان بنو تیم سے تعلق رکھتی تھیں، سلسلہ نسب کچھ اس طرح ہے۔ ام الخیر سلمیٰ بنت صحرضی بن عامر بن کعب بن سعد بن تیم بن مرہ۔

شادی: آپ کی شادی اپنے چچا زاد بھائی ابو قحافہ سے ہوئی، ان کی صلب سے حضرت ابو بکر رضی اللہ عنہ جیسی عظیم، اسلام کی باوقار، مایہ ناز ہستی پیدا ہوئی، جن کی شرف اور فضیلت کو بیان کرنے کے لئے یہ کیا کافی نہیں کہ جن کو دنیا ”أفضل الأئمة“ سیدنا ابو بکر صدیق رضی اللہ عنہ کے نام نامی اسم گرامی سے جانتی ہے، اسلام کے خلیفہ اول اور نبی کریم ﷺ کے چہیتے اور یارِ غار رہے ہیں۔

قبول اسلام: ان کے فرزند ارجمند حضرت ابو بکر صدیقؓ نے قبول اسلام کے بعد اپنی ساری زندگی اسلام کے فروغ و نشوونما کے لئے صرف کردی، زندگی کا ایک ایک لمحہ دین اسلام کی آبیاری کے لئے لگایا، کفار و مشرکین کو حضرت ابو بکرؓ کا نبی کریم ﷺ کا دست و بازو بننا اور آپ ﷺ سعادۂ مندر فیت و ہمد و مونس کی طرح آپ ﷺ کی ذات بابرکات سے چمٹے رہنا پسند نہ آیا، چنانچہ یہ لوگ حضرت ابو بکرؓ کے درپے آزار ہو گئے، چنانچہ حضرت ابو بکرؓ ایک دفعہ نبی کریم ﷺ کے ہمراہ خانہ کعبہ تشریف لے گئے، وہاں پر موجود مشرکین کو دعوت حق دی، چنانچہ انہوں نے نبی کریم ﷺ کو تو پیچھے ڈھکیل دیا، لیکن حضرت ابو بکر صدیقؓ پر ٹوٹ پڑے، ان کو بے انتہاز دوکوب کیا، مارا پیٹا، عتبہ بن ربیعہ نے ان کو اتنا زور دوکوب کیا کہ چہرہ مبارک کا حلیہ بگڑ گیا، نتیجہ میں حضرت ابو بکرؓ بے ہوش ہو گئے، اسی دوران بنی تمیم کے کچھ لوگ وہاں پہنچ گئے اور انہوں نے بچ بچاؤ کر کے حضرت ابو بکرؓ کو ان کے چنگل سے چھڑا لیا اور گھر لے گئے، گھر پہنچنے کے بعد جب حضرت ابو بکر صدیقؓ کو جب کچھ ہوش آیا تو سب سے پہلے ان کی زبان سے یہ الفاظ نکلے: ”رسول اللہ ﷺ کا کیا حال ہے؟“ (اسد الغابہ، ام الخیر بنت صحرضی: ۷/۳۱۴، دار الکتب العلمیہ، بیروت)

گھر کے لوگ ابھی حلقہ بگوش اسلام نہیں ہوئے تھے، وہ ملامت کرنے لگے کہ جن کی وجہ سے یہ مصیبت درپیش ہوئی، اس حالت میں بھی ان کا خیال اور اپنا کچھ خیال نہیں، لیکن حضرت ابو بکر صدیقؓ مسلسل یہ پوچھتے رہے کہ رسول اللہ صلی اللہ علیہ وسلم کس حالت میں ہیں؟ رسول اقدس صلی اللہ علیہ وسلم کی خیریت دریافت کر کے بتاؤ؟۔

ایک روایت میں ہے کہ اللہ کے رسول اللہ صلی اللہ علیہ وسلم رات کو خود حضرت ابو بکر صدیقؓ کے گھر تشریف لے گئے، انہیں اس ناگفتہ بہ حالت میں دیکھا تو آپ صلی اللہ علیہ وسلم آبدیدہ ہو گئے، بے ساختہ فرط محبت میں ان کی پیشانی کو چوم لیا، اس موقع پر حضرت ابو بکر صدیقؓ نبی کریم صلی اللہ علیہ وسلم سے عرض گزار ہوئے، یا رسول اللہ! یہ میری والدہ ہیں، ان کے لئے دعا فرمائیں کہ اللہ عزوجل انہیں بھی نعمت اسلام سے بہرور کر دے، اور عذاب جہنم سے بچالے ”و ادع الله لها ان يستنقذها بك من النار“۔ حضور اکرم صلی اللہ علیہ وسلم دست بدعا ہوئے، اسی وقت ام الخیر کے لئے دعا گو ہوئے، یہ دعا فوراً شرف قبولیت سے مشرف ہوئی، اسی وقت حضرت ”ام الخیر“ والدہ محترمہ حضرت ابو بکر صدیقؓ نے اسلام قبول کیا اور حلقہ بگوش اسلام ہو گئیں۔ (معرفۃ الصحابہ لابن نعیم: ۶۰/۳۹۹، دار الوطن للنشر، الرياض)

اور بعض دیگر روایات میں ہے کہ حضرت ام جمیل بنت فاطمہ بنت خطابؓ رات کے کسی پہر حضرت ابو بکرؓ کی عیادت اور خبر گیری کے لئے تشریف لائیں، حضرت ابو بکر صدیق رضی اللہ عنہ نے ان سے دریافت کیا کہ نبی کریم صلی اللہ علیہ وسلم اس وقت کہاں تشریف فرما ہیں؟ انہوں نے بتایا کہ آپ صلی اللہ علیہ وسلم ”دار ارقم“ میں تشریف رکھتے ہیں، والدہ محترمہ حضرت ابو بکر ام الخیر اور ام جمیل نے ان کو سہارا دے کر رسول اللہ صلی اللہ علیہ وسلم کی خدمت میں ”دار ارقم“ لے آئیں، چنانچہ اللہ کے رسول اللہ صلی اللہ علیہ وسلم نے حضرت ابو بکر رضی اللہ عنہ کی پیشانی کو بوسہ دیا اور ان کے حق میں دعائے خیر کی، اسی موقع پر حضرت ابو بکر رضی اللہ عنہ عرض گزار ہوئے، اے اللہ کے رسول اللہ صلی اللہ علیہ وسلم! میری والدہ کے حق میں دعائے خیر کریں، چنانچہ نبی کریم صلی اللہ علیہ وسلم کے دعاؤں کے نتیجے میں وہ فوراً حلقہ بگوش اسلام ہو گئیں۔ (الاصابہ فی تمییز الصحابہ، ام الخیر بنت صخر: ۸/۳۸۶، دار الکتب العلمیہ، بیروت)۔

یہ واقعہ بعثت کے بعد چوتھے یا پانچویں سال میں پیش آیا تھا، اس لئے اہل سیر و تاریخ کہتے ہیں، والدہ حضرت ابو بکر صدیق رضی اللہ عنہ ”ام الخیر“ کا قدیم الاسلام صحابیات میں شمار ہوتا ہے۔

وفات: حضرت ام الخیرؓ نے طویل عمر پائی، انہوں نے حضرت ابو قحافہؓ سے پہلے وفات پائی، طبرانی نے روایت کیا ہے کہ ۱۳ھ میں حضرت ابو بکرؓ نے داعی اجل کو لبیک کہا، تو اس وقت ان کے والدین کریمین حیات تھے، چنانچہ ان دونوں کو حضرت ابو بکرؓ کی وراثت میں سے حصہ بھی ملا، گمان غالب یہ ہے کہ ان کی وفات عہد فاروقی میں ہوئی۔ (الاصابہ فی تمییز الصحابہ، ام الخیر بنت صخر: ۸/۳۸۶، دار الکتب العلمیہ، بیروت)۔

حضرت صہیب رومی رضی اللہ عنہ

از: مولانا عبدالرشید طلحہ نعمانی قاسمی*

حضرت صہیب رومی رضی اللہ عنہ کا شمار ان قدیم الاسلام، جاں باز اور جاں نثار صحابہؓ میں ہوتا ہے، جنہیں کفار مکہ نے اس قدر تکلیفیں دیں کہ صحرائے عرب کی چوٹیاں حیرت کے ساتھ ان بلاکشان اسلام کے جذبہ استقامت کا نظارہ کرتی رہیں۔ سنگ دل، بے رحم اور درندہ صفت کافروں نے آپ پر جبر و اکراہ اور ظلم و ستم کا کوئی دقیقہ باقی نہیں چھوڑا؛ مگر آپ کے پائے استقامت میں ذرہ برابر تزلزل پیدا نہیں ہوا، مشرکین عرب آپ کو اس قدر اذیت دیتے اور ایسی مار دھاڑ کرتے کہ آپ گھنٹوں بے ہوش رہتے، جب ہوش میں آتے تو پھر وہی سلسلہ شروع ہو جاتا۔ عمرو بن حکیم سے مروی ہے کہ مشرکین مکہ حضرت صہیب عمار، ابو فائدہ اور عامر بن فہیرہ وغیرہم کو اس قدر تکلیفیں دیتے کہ بخود اور بیہوش ہو جاتے تھے، اور بے خودی کا یہ عالم تھا کہ یہ بھی خبر نہ رہتی تھی کہ ہماری زبانوں سے کیا نکل رہا ہے، اس پر یہ آیت نازل ہوئی: **ثُمَّ إِنَّ رَبَّكَ لِلَّذِينَ هَاجَرُوا مِنَّا بَعْدَ مَا فُتِنُوا أَنَّهُمْ جَهْدُوا وَأَصْبَرُوا ۚ إِنَّ رَبَّكَ مِنَ بَعْدِهَا لَعَفُورٌ رَّحِيمٌ** (النحل) تحقیق تیرا پروردگار ان لوگوں کے لیے جنہوں نے طرح طرح کے مصائب اور فتنوں کے بعد ہجرت کی اور پھر جہاد کیا، اور صبر کیا ان باتوں کے بعد تیرا رب ان کی مغفرت کرنے والا ہے۔ یہ آیت انہی کے متعلق نازل ہوئی۔

مختصر سوانحی خاکہ

آپ کا نام نامی: صہیب، کنیت: ابوبکھی، والد کا نام سنان، والدہ کا نام سلمیٰ تھا، سلسلہ نسب یہ ہے: صہیب بن سنان بن مالک بن عبد عمرو بن عقیل الربیع النمیری۔

آپ کا قد میانہ، قدرے کوتاہ، چہرہ نہایت سرخ، سر کے بال گھنے، بڑھاپے میں مہندی کا خضاب لگاتے تھے، زبان میں کچھ کلفت تھی؛ جس کی بنا پر تلفظ میں دشواری ہوتی تھی۔ ایک دفعہ اپنے غلام تحسنس کو باغ میں یاناس یا ناس کہہ کر پکار رہے تھے کہ حضرت عمر بن خطابؓ نے سنا اور تعجب سے فرمایا ان کو کیا ہو گیا ہے کہ وہ لوگوں کو پکار رہے ہیں؟ (ناس عربی میں لوگوں کو کہتے ہیں) کسی نے عرض کیا کہ وہ لوگوں کو کیوں پکاریں گے؟ وہ تو اپنے

غلام تحسنس کو بلاتے ہیں؛ لیکن لکنت کی وجہ سے اس نام کو ادا نہیں کر پاتے۔ (اسد الغابہ) آپ نہایت سخی اور نرم دل تھے، راہِ خدا میں اپنا مال خرچ کرتے، جہاد کرتے، لوگوں کو بکثرت کھانا کھلاتے، نفس کی مخالفت کرتے تھے، علم و فضل والے اور اللہ پاک اور رسول ﷺ کے احکامات کو بجالانے میں جلدی کرنے والے تھے۔

(تاریخ ابن عساکر، ج 24، ص 215، اسد الغابہ، ج 3، ص 32)

حضرت صہیبؓ کے والدین کا تعلق دراصل ملکِ یمن سے تھا، اُس زمانے میں ملکِ یمن ”سلطنتِ فارس“ کے تابع تھا، حضرت صہیب رومیؓ کی پیدائش سے قبل (زمانہ قبل از اسلام میں) ان کے والد سنان بن مالک النُمیری سلطنتِ فارس کی طرف سے ملکِ یمن میں کسی بڑے سرکاری عہدے پر فائز تھے، سرکاری ملازم کی حیثیت سے وقتاً فوقتاً ان کا تبادلہ مختلف مقامات کی جانب ہوتا رہتا تھا۔ اسی طرح ایک بار سلطنتِ فارس کے بادشاہ کسریٰ نے ”الابلہ“ نامی ایک مقام کے گورنر کی حیثیت سے ان کی تقرری کی، اور وہاں پہنچ کر قیام کی ہدایت کی، یہ مقام موجودہ شہر ”موصل“ (عراق کا مشہور شہر جو کہ ترکی کی سرحد سے متصل ہے، جہاں گرد باشندوں کی اکثریت ہے) کے قرب و جوار میں کہیں واقع تھا۔

چنانچہ اس حکم کی تعمیل میں سنان بن مالک النُمیری اپنی بیوی سلمیٰ سمیت وہاں منتقل ہو گئے، اور اس علاقے کے گورنر کی حیثیت سے نئی زندگی کا آغاز کیا، اور یوں اس نئے مقام پر زندگی کا سفر رواں دواں ہو گیا۔ انہوں نے ابھی دنیا کی چند بہاریں دیکھیں تھیں، کہ رومی فوجیوں نے ابلہ پر چڑھائی کر دی، اور دیگر مال و اسباب کے ساتھ رومی اس کم سن اور نونہال کو بھی پکڑ لے گئے، سنان کی باغ و بہار زندگی خزاں رسیدہ ہو گئی، صہیبؓ کی بہن امیمہ اور چچا لبید نے ان کی تلاش میں دنیا کی خاک چھان ڈالی، تمام مجموعوں، میلوں، اور موسیقی بازاروں کا جائزہ لیا لیکن اس گم گشتہ کا کہیں سراغ نہیں لگا، ادھر آپ کو سلطنتِ روم میں دیگر قیدیوں کی طرح ”غلاموں کی خرید و فروخت“ کے بازار میں فروخت کر دیا گیا، جہاں مردِ زمانہ کے ساتھ مسلسل ایک آقا سے دوسرے آقا کے ہاتھ بکتے بکاتے اور سالہا سال تک غلامی کی زنجیر میں جکڑے مختلف آقاؤں کی خدمت بجالاتے رہے؛ اس طرح صہیب رومی کے نام سے مشہور ہو گئے، بنی کلب کا ایک شخص صہیبؓ کو رومیوں سے خرید کر مکہ لے آیا اور مکہ میں عبد اللہ بن جدعان نے خرید کر آزاد کر دیا۔

دامنِ اسلام میں:

ایک مرتبہ حضرت صہیبؓ اپنے آقا کا مال لے کر تجارتی سفر پر مکہ سے باہر گئے ہوئے تھے، اور پھر چند روز بعد جب اس سفر سے واپس لوٹے تو مکہ شہر میں داخل ہوتے ہی اپنے کسی آشنا سے ملاقات ہوئی، ادھر ادھر کی

گفتگو کے بعد اس نے یہ خبر سنائی کہ ”محمد بن عبد اللہ (صلی اللہ علیہ وسلم) نے نبوت کا دعویٰ کیا ہے، اور یہ کہ لوگوں کو وہ صرف ایک اللہ کی عبادت کی طرف دعوت دے رہے ہیں.....“ تب صہیبؓ نے اس شخص سے دریافت کیا: ”کیا یہ وہی شخص نہیں جنہیں سب لوگ ”امین“ کے لقب سے پکارا کرتے ہیں؟“ اس نے جواب دیا: ”ہاں، یہ وہی شخص ہیں“ صہیبؓ نے پوچھا: ان سے ملاقات کہاں ہو سکے گی؟ اس شخص نے جواب دیا ”صفا کے قریب دارالارقم میں“۔ چنانچہ تفتیش و تحقیق حال کے لیے آستانہ نبوت پر حاضر ہوئے، صہیبؓ جب دارالارقم کے قریب پہنچے تو وہاں اپنے ایک دوست عمار بن یاسر (رضی اللہ عنہ) سے ملاقات ہوئی، رسی گفتگو کے بعد کچھ دیر دونوں خاموش رہے، پھر صہیبؓ نے دریافت کیا ”عمار! تم یہاں کیا کر رہے ہو؟“

عمار نے جواب دیا ”پہلے تم بتاؤ، تم یہاں کیا کر رہے ہو؟“

صہیبؓ نے ہمت کر کے کہا ”میں تو اس لیے یہاں آیا ہوں کہ یہاں اس گھر میں موجود شخص (یعنی رسول اللہ صلی اللہ علیہ وسلم) سے ملاقات کر سکوں اور ان کی گفتگو سن سکوں“

تب عمار کے چہرے پر مسکراہٹ دوڑ گئی..... اور بے ساختہ انہوں نے صہیبؓ سے کہا ”چلو آؤ، ہم ایک ساتھ ہی اندر چلتے ہیں“۔

تب یہ دونوں خوش نصیب دوست ایک ساتھ اندر داخل ہوئے، رسول اللہ صلی اللہ علیہ وسلم کی خدمت اقدس میں حاضری کا اور ملاقات کا شرف نصیب ہوا، آپ صلی اللہ علیہ وسلم کی مبارک اور پاکیزہ گفتگو سنی، اور فوراً ہی ان دونوں کے دل ایمان کے نور سے منور ہونے لگے، دل کی دنیا میں ایمان کی بہار آنے لگی اور پھر ان دونوں نے اپنی زبان سے کلمہ حق پڑھا اور مشرف بہ اسلام ہو گئے۔

حضرت صہیبؓ وہ پہلے رومی شخص ہیں، جنہوں نے صدائے توحید پر لبیک کہا، رسول اللہ صلی اللہ علیہ وسلم فرمایا کرتے تھے، کہ صہیب روم کا پہلا پھل ہے، آپ اس وقت دارالارقم میں پناہ گزیں تھے، اور تیس سے زیادہ صحابہ کرام دائرہ اسلام میں داخل ہو گئے تھے، جن میں اکثر نے مشرکین کے خوف سے اسلام کا اظہار نہیں کیا تھا۔ حضرت صہیب رومیؓ کو غریب الوطن تھے، اور اس سرزمین کفر میں ان کا کوئی حامی و معاون نہ تھا، تاہم غیرت ایمانی نے چُپ رہنا پسند نہ کیا تو انہوں نے ابتدا ہی میں اپنے اسلام لانے کا حال ظاہر کر دیا، اور راہ خدا میں گونا گوں مصائب و آلام اور مظالم برداشت کئے، لیکن استقامت و صبر کا دامن ہاتھ سے نہ چھوڑا۔

(ملخص از اصحاب الرسول، ص: 307)

ہجرت مدینہ:

جب کفار ان مکہ کا ظلم و ستم اپنے تمام تر حدود کو پار کر گیا، تو اللہ تعالیٰ نے مسلمانوں کو ہجرت کی اجازت عطا فرمائی، پھر گروہ در گروہ مسلمان آہستہ آہستہ مدینہ منورہ کی طرف چلے گئے۔ مگر کفار مکہ نے آپ کے پیچھے بہت سارے جاسوس متعین کر دئے تھے۔ جو آپ پر ہر وقت نگاہ رکھتے تھے۔ اس وجہ سے آپ نکل نہیں پائے یہاں تک کہ سارے صحابہ کرام اور خود حضور علیہ الصلاۃ والسلام ہجرت کر کے مدینہ شریف چلے گئے اور مکہ میں صرف آپ اکیلے بچ گئے۔ آپ ہر وقت مدینہ شریف نکلنے کی تدبیر سوچتے رہتے تھے مگر کوئی تدبیر کارگر نہ ہوتی تھی۔ ایک مرتبہ سخت ٹھنڈک کی رات تھی، اس رات آپ بار بار اس طرح باہر نکل رہے تھے جس سے کسی کو یہ پتہ چلے کہ وہ قضائے حاجت کے لئے نکل رہے ہیں، جب جاسوسوں نے دیکھا کہ آپ بار بار قضائے حاجت کے لئے نکل رہے ہیں اور پھر لوٹ کر آ جا رہے ہیں تو ان میں سے بعض نے بعض سے کہا کہ: ”تم لوگ خوش ہو جاؤ، ہمارے معبودات و عزیزی نے اس کے پیٹ کو خراب کر دیا ہے۔“ پھر وہ لوگ سونے کے لئے چلے گئے۔

حضرت صہیب رضی اللہ عنہ نے تیر و کمان لٹکایا اور ہاتھ میں تلوار لے کر نکل گئے۔ ابھی آپ کچھ ہی دور گئے تھے کہ جاسوسوں کو آپ کے نکلنے کی خبر ہوئی وہ لوگ گھبرائے ہوئے اٹھے اور جلدی جلدی اپنے گھوڑوں پر سوار ہو کر آپ کا پیچھا کرنے کے لئے نکل پڑے۔ یہاں تک کہ ان لوگوں نے آپ کو دیکھ لیا، جب آپ کو اس بات کا احساس ہو گیا کہ اب ہم پکڑے جائیں گے تو آپ ایک اونچی جگہ پر رک کر کھڑے ہو گئے اور اپنے ترکش سے تیر نکال لیا۔ اور ان لوگوں سے کہا: ”اے قریش کے لوگو! تم اچھی طرح جانتے ہو کہ میں ایک بڑا ہی نشانہ باز آدمی ہوں اور تیر چلانے میں میرا کوئی جواب نہیں، بخدا تم لوگ مجھ تک نہیں پہنچ پائو گے، یہاں تک کہ میرے پاس جتنے تیر ہیں اس سے تمہارے ایک ایک آدمی کو نہ مار ڈالوں پھر جب تک میرے ہاتھ میں تلوار رہے گی، اس سے تم کو ماروں گا۔“ ان لوگوں نے کہا: ہم ہر گز تم کو اپنی جان اور مال بچا کر کامیابی کے ساتھ جانے نہیں دیں گے، تم مکہ میں ایک غلام کی حیثیت سے مفلس ہو کر آئے تھے اور اب تم مالدار ہو گئے تو یہاں سے جانا چاہتے ہو۔ حضرت صہیبؓ نے کہا: اچھا یہ بتاؤ کہ اگر میں اپنا سارا مال تم لوگوں میں چھوڑ دوں تو تم مجھے جانے دو گے، ان لوگوں نے کہا: ہاں، تب تمہیں جانے دیں گے، آپ نے اپنے خزانے کی چابی ان لوگوں کی طرف پھینک کر اپنے خزانے کا پتہ بتا دیا، پھر وہ لوگ واپس چلے گئے اور آپ رسول اکرم ﷺ کی زیارت کے شوق میں اپنی زندگی بھر کی کمائی ہوئی مال و دولت لٹا کر بے سرو سامانی کے عالم میں انتہائی مشقتوں کا سامنا کرتے ہوئے آخر کار مدینہ شریف پہنچ گئے۔ وہاں پہنچ کر جب آپ نے اپنا سارا قصہ حضور رحمت عالم ﷺ کو سنایا تو

آپ ﷺ نے فرمایا: اے ابوبکی تم نے نفع بخش تجارت کی۔ پھر آپ کی شان میں اللہ تعالیٰ نے یہ آیت کریمہ نازل فرمایا: وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ (سورہ بقرہ) کچھ لوگ وہ ہیں جو اللہ کی رضا کے لئے اپنی جان بیچ ڈالتے ہیں، اور اللہ اپنے بندوں پر بڑا مہربان فرمانے والا ہے۔ (صور من حیۃ الصحابہ، ص: ۲۰۲ تا ۲۰۴)

غرض یہ کہ حضرت صہیبؓ اپنے مال و متاع کے عوض متاع ایمان کا سودا خرید کر مدینہ پہنچے، اور حضور ﷺ کی خدمت میں یہ تمام واقعہ بیان کیا، یہ واقعہ سن کر آپ علیہ السلام نے بار بار یہ فرمایا: ربیع صہیب ربیع صہیب۔ صہیبؓ نے خوب نفع کمایا، صہیبؓ نے خوب نفع کمایا۔ حضرت خیر الانام ﷺ قبائیل حضرت کلثوم بن ہدم کے مہمان تھے، حضرت ابوبکر و عمرؓ بھی حاضر دربار تھے، کھجوروں کا نقل ہو رہا تھا، اس وقت حضرت صہیبؓ پہنچے، بھوک کی شدت سے بے تاب ہو کر ان پر ٹوٹ پڑے، چونکہ سفر میں ان کی ایک آنکھ آشوب کرا آئی تھی، اس لئے حضرت عمرؓ نے تعجب سے کہا: یا رسول اللہ ﷺ آپ حضرت صہیبؓ کو ملاحظہ نہیں فرماتے کہ آشوب چشم کے باوجود کھجوریں کھا رہے ہیں، آپ ﷺ نے فرمایا: صہیب تمہاری آنکھ جوش کرا آئی ہے، اور تم کھجوریں بھی کھاتے ہو، مزاج نہایت بذلہ نسخ تھا، بولے میں صرف اپنی ایک تندرست آنکھ سے کھاتا ہوں، اس حاضر جوابی سے آنحضرت ﷺ بے اختیار ہنس پڑے۔ حضرت صہیبؓ مدینہ میں حضرت سعد بن خثیمہؓ کے یہاں مہمان ہوئے، اور حارث بن صمہ انصاری سے رشتہ اخوت قائم ہوا۔

مدنی زندگی اور غزوات میں شرکت:

مدینہ پہنچنے کے بعد ایک نئی اور خوشگوار زندگی کا آغاز ہوا، جہاں مشرکین مکہ نہیں تھے، ان کی طرف سے وہ ایذا رسانیوں اور بدسلوکیوں کے سلسلے نہیں تھے، اس نئی اور بدلی ہوئی زندگی میں حضرت صہیبؓ رومیؓ ہمیشہ رسول اللہ ﷺ کی خدمت و صحبت اور کسب فیض کے لیے پیش پیش رہے، نیز آپ ﷺ کی حیات طیبہ کے دوران جتنے بھی غزوات پیش آئے، اولین غزوہ یعنی ”بدر“ سے آخری غزوہ یعنی ”تبوک“ تک ہمیشہ ہر غزوے کے موقع پر حضرت صہیبؓ رومیؓ شریک رہے اور دین برحق کی سر بلندی کی خاطر بے مثال شجاعت و بہادری کا مظاہرہ کرتے رہے، اسی کیفیت میں مدینہ منورہ میں وقت گذرتا رہا، حتیٰ کہ رسول اللہ ﷺ کا مبارک عہد مکمل ہو گیا۔ آپؐ عالم پیری میں لوگوں کو جمع کر کے نہایت لطف کے ساتھ اپنے جنگی کارناموں کی دلچسپ داستان سنایا کرتے تھے۔

عہد فاروقی میں خلافت:

حضرت عمر بن خطابؓ آپ سے نہایت حسن ظن رکھتے تھے، اور خاص لطف و محبت کے ساتھ پیش آتے تھے، انہوں نے وفات کے وقت وصیت فرمائی تھی کہ حضرت صہیبؓ ہی ان کے جنازہ کی نماز پڑھائیں، اور اہل شوری جب خلافت کا فیصلہ نہ کریں وہ امامت کا فرض انجام دیں، چنانچہ انہوں نے تین دن تک نہایت خوش اسلوبی کے ساتھ اس فرض کو انجام دیا۔

وفات:

۳۸ھ میں پیامہ حیات لبریز ہو گیا ۷۲ سال کی عمر میں وفات پائی، اور جنت البقیع میں تدفین عمل میں آئی، صاحب اکمال نے عمر ۹۰ سال اور وفات ۸۰ھ نقل کی ہے۔ (اسد الغابہ، باب الصادق والہاء، صہیب بن سنان، ج: ۲/ ص: ۲۷)

ماہنامہ اشرف المجلد

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ
یہ ماہنامہ www.iauth.in پر بھی پڑھا جاسکتا ہے۔

مکاتب قرآنہ میں تعلیم دینا عظیم خدمت ہے

حضرت مولانا مولانا محمد یحییٰ نعمانی صاحب زید مجدہ، کافکر انگیز خطاب

جمع و ترتیب: مفتی محمد عبد الحمید قاسمی *

کبھی کبھی ایسا ہوتا ہے کہ اللہ سبحانہ و تعالیٰ اپنے کچھ بندوں سے ان کی حیثیت اور اہلیت سے کہیں زیادہ کام لے لیتے ہیں، خود ان کو بھی پتا نہیں چلتا کہ اللہ سبحانہ و تعالیٰ نے ان کو کس عظیم کام کی توفیق عطا فرمادی ہے اور کتنے عظیم کام کے لئے اللہ نے ان کو چن لیا ہے، ان کا بھی ذہن نہیں جاتا کہ ان کی بہت سی کوششیں جو ان کو معمولی نظر آتی ہیں، حقیقت میں اور اللہ تعالیٰ کی نگاہ میں وہ کتنی بڑی کوششیں ہیں ان کے کتنے بڑے نتائج مستقبل میں نکلنے والے ہیں، اس کی ایک مثال ماضی قریب کی ہے "دارالعلوم دیوبند" کہ پوری دنیا میں اس کے اثرات پڑے ہیں اور پوری دنیا میں اللہ کا دین کیسے زندہ ہوا ہے، اس کی کیسے حفاظت ہوئی ہے، کیسی ترقی ہوئی ہے اس سے بہت حد تک ہر کوئی واقف ہے، کہا یہ جاتا ہے کہ پوری دنیا میں کوئی شہر ایسا نہیں بچا ہے جہاں دارالعلوم دیوبند کے بانیوں، فارغین اور ان کے سلسلہ سے فائدہ اٹھانے والے، کچھ دین کی خدمت کرنے والے اور دین کو زندہ کرنے والے موجود نہ ہوں، یہ سب کچھ جو دین کی برکت نظر آ رہی ہے یہ انہی اللہ والوں کی فکر و اخلاص کا نتیجہ ہے؛ لیکن ذرا سوچئے جس وقت انار کے پیڑ کے نیچے مکتب قائم کیا گیا تھا اس وقت نہ چندہ تھا، نہ پیسے تھے، نہ طلباء تھے، نہ اساتذہ تھے، نہ لائبریری تھی، کچھ نہیں تھا، ایک مسجد میں ایک انار کے پیڑ کے سایے میں ایک طالب علم کا مکتب قائم ہوا تھا، اور آج جتنے بھی مکتب میں معلمین پڑھا رہے ہیں کسی کے ہاں ایک بچہ نہیں ہوگا، لیکن "دارالعلوم دیوبند" جب قائم ہوا تھا ایک بچہ کا مکتب تھا، اس کے پیچھے کوئی تنظیم، جماعت، جمعیت یا کوئی کمیٹی نہیں تھی، نہ اس کو کوئی جانتا تھا نہ اس کا کوئی بیانا تھا، نہ اس کا کوئی جلسہ ہوا تھا، لیکن اللہ سبحانہ و تعالیٰ نے اس کو دنیا میں دین زندہ کرنے والی سب سے بڑی محنت بنا دیا اس کی جڑ سے مظاہر علوم سہارنپور، شاہی مراد آباد وغیرہ پھر ساری دنیا میں مکاتب و مدارس قائم ہوئے، مساجد کو ائمہ ملے، اللہ کے دین کو زندہ کرنے والے ملے،

نہ جانے کیا کیا ہوا، ہم جیسے کم نظر لوگوں کو بسا اوقات نظر نہیں آتا مگر اللہ تعالیٰ ہم جیسے معمولی اور بے حیثیت لوگوں سے بہت بڑا کام لے لیتے ہیں بعد کے زمانوں میں پتہ چلتا ہے کہ یہ تو انقلابی کام تھا اس نے ملک بدل دیا، دنیا بدل دی، اور ایک مثال قرآن اور عہد نبوی ﷺ کے زمانہ کی ہے کہ مکہ میں ہر طریقہ کے مظالم کو سہنے کے بعد بحکم الہی اللہ کے نبی ﷺ مہاجرین کے قافلہ کو لے کر مدینہ پہنچے، مہاجرین غریب تھے، بے وطن اور پردیسی تھے، مدینہ کے کچھ لوگ ان کا ساتھ دینے کے لئے تیار تھے، اور ساری دنیا ان کی دشمن تھی، کوئی ان کو قبول کرنے والا نہیں تھا، حالات ایسے خوفناک اور خطرناک تھے اور کمزوری کا یہ حال تھا کہ رسول اللہ ﷺ کی حفاظت کے لئے پہرا دینا پڑتا تھا کہ کہیں سے کوئی آکر شب خون نہ مار دے اور معاذ اللہ نبی کریم ﷺ کو کوئی نقصان نہ پہنچا دے، کبھی کبھی ایسا ہو جاتا تھا کہ پورے مدینہ میں پہرا دینا پڑتا تھا، بعض مرتبہ آپ ﷺ اور صحابہ کرام گھوڑوں پر جا کر دیکھ کر آتے تھے کہ مدینہ محفوظ ہے یا نہیں ہے؟ قرآن حکیم نے اس خوف کا نقشہ کھینچا

وَإِذْ كُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَتَخَفَكَمُ النَّاسُ فَاوْكُمُوا
وَأَيَّدَكُمْ بِنِصْرِهِ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ﴿۳۶﴾ ترجمہ: اور وہ وقت یاد کرو جب تم
تعداد میں تھوڑے تھے، تمہیں لوگوں نے (تمہاری) سرزمین میں دبا کر رکھا ہوا تھا، تم ڈرتے تھے کہ لوگ تمہیں
اچک کر لے جائیں گے۔ پھر اللہ نے تمہیں ٹھکانا دیا، اور اپنی مدد سے تمہیں مضبوط بنا دیا، اور تمہیں پاکیزہ
چیزوں کا رزق عطا کیا، تاکہ تم شکرو کرو۔ (سورۃ الانفال) اور جس وقت یہ خبر ملی کہ تمام عرب کے قبیلے متحد ہو کر مدینہ
پر حملہ کرنے والے ہیں، (جسے ہم غزوہ خندق کے نام سے جانتے ہیں) بڑے بڑے صحابہ بھی خوف میں تھے
قرآن تو کہتا ہے کہ ان کے کلیجے منہ کو آگئے **وَإِذْ زَاغَتْ الْأَبْصَارُ وَبَلَغَتِ الْقُلُوبُ الْحَنَاجِرَ
وَتَظُنُّونَ بِاللّٰهِ الظُّنُونَا** ﴿۱۵﴾ (سورۃ الاحزاب) ترجمہ: ”اور جب آنکھیں پتھر اگئی تھیں، اور کلیجے منہ کو آگئے تھے،
اور تم اللہ کے بارے میں طرح طرح کی باتیں سوچنے لگے تھے“ صحابہؓ کے دلوں میں طرح طرح کی وسوسے اور
بدگمانیاں آنے لگیں، پھر آپ ﷺ نے حملہ کرنے کا ارادہ فرمایا مدینہ کے لوگوں کی مردم شماری کرائی تو کل تعداد
بالغ مردوں کی پندرہ سو تھی۔ اس صورت حال کو ذکر کرنے کا مقصد یہی ہے کہ ہم بھی سوچیں کہ اللہ تعالیٰ ہم سے
بھی بڑا کام لے گا ان شاء اللہ، اللہ تعالیٰ نے پندرہ سو کی معمولی تعداد سے فرمایا: **إِلَّا تَفْعَلُوهُ تَكُنْ فِتْنَةٌ فِي
الْأَرْضِ وَفَسَادٌ كَبِيرٌ** ﴿۱۶﴾ ترجمہ: اور جن لوگوں نے کفر اپنا رکھا ہے وہ آپس میں ایک دوسرے کے والی
وارث ہیں، اگر تم ایسا نہیں کرو گے تو زمین میں فتنہ اور بڑا فساد برپا ہوگا۔ (سورۃ الانفال) مطلب یہ ہے کہ تم جو
دین کا کام کر رہے ہو اگر تم یہ کام چھوڑ دو گے تو پوری دنیا میں فساد ہوگا، اللہ کی نگاہ میں یہ کام اتنا بڑا تھا کہ صرف

پندرہ سو ایمان والوں کی تعداد ہے جس سے پوری دنیا میں فساد نہیں ہوگا، ایسے ہی جو اللہ کے بندوں کو مکتب پڑھا رہے ہیں تو حید اور ایمان سکھا رہے ہیں یہ بہت بڑا کام ہے ذرا بتائیے کہ اگر مکتب پڑھانے والے نہ ہوں تو کیا بچے حقیقی ایمان کو جان پائیں گے اس خدمت کی وجہ سے ہمارے اندر کبر بھی نہ آئے، اس لئے کہ جب ہم اپنے آپ کو اچھا سمجھنے لگیں تو ہم اللہ تعالیٰ کی نگاہوں سے گر جائیں گے اس لئے اس بیماری میں مبتلاء نہ ہوں، اگر ہم میں سے ہر کوئی اپنی زندگی میں دو چار ہزار بچوں کو دین سکھا دیں تو دنیا میں اصلاح کا کام ہوتا رہے گا، صرف پندرہ سو ایمان والوں کی تعداد جس سے پوری دنیا کی اصلاح ہو جائے گی، اس سے معلوم ہوا کہ اللہ کی نگاہ جس طرف دیکھ رہی تھیں اس طرف دنیا والوں کی نگاہیں بھی نہیں جا رہی تھیں، دیہات میں پڑھانے والے معلمین غریب بھی ہیں، معمولی قسم کے سمجھے جاتے ہیں، لیکن اللہ تعالیٰ ان کے کاموں میں ایسی برکت دینے والا ہے کہ پوری دنیا میں ان شاء اللہ بہت سوں کو اسلام کی توفیق ہوگی اور اصلاح ہوگی، کبھی کبھی ایسا بھی ہوتا ہے کہ ہم لوگ محسوس نہیں کرتے لیکن اللہ تعالیٰ ہم سے بہت بڑا کام لے رہا ہوتا ہے، بغیر کسی مبالغہ کے یہ بات عرض ہے کہ جو مکتب پڑھا رہے ہیں درحقیقت اللہ کے بندوں کو شرک سے روک کر تو حید اور رسول اللہ ﷺ پر ایمان لانا سکھا رہے ہیں اور ان کو یہ بتا رہے ہیں کہ اس دنیا میں مالک و مختار طاقت صرف اللہ تعالیٰ کی ہے اور اسی کے ہاتھ میں سب کچھ ہے، باقی دنیا میں جن چیزوں کی عبادت اور پوجا ہو رہی ہے کچھ نہیں ہے یہ انسانوں کے گھڑے ہوئے خدا ہیں یہ جھوٹے خدا ہیں اصل عبادت اللہ کی ہے اس نے اپنی عبادت اور بندگی کے لئے ہمیں پیدا کیا ہے، خود سوچیں اگر آپ نہ ہوں تو یہ بچے کیا حقیقی ایمان کو جان پائیں گے، اگر اپنی زندگی میں دو چار ہزار بچوں کو ایمان سکھا کر جائیں، احکام تو دور کی بات ہے۔ پچھلے زمانہ کے لوگ ایسی محنت نہ کرتے تو اس وقت کے مسلمانوں کی بڑی تعداد عقائد کے اعتبار سے غیر مومن ہو چکی ہوتی، مکتب میں پڑھانے والے اپنی عظیم خدمت کی وجہ سے قابل قدر ہیں، جب معلم ایک بچے کو پڑھاتا ہے تو اس نے اس کو مومن بنا دیا بچے کو دین پڑھانے اور دین سکھانے کی وجہ سے چاہے وہ نماز نہ پڑھے لیکن اس کے دل میں ایمان کی عزت پیدا ہو جاتی ہے، وہ ارتداد کے بارے میں سوچتا بھی نہیں۔ کبھی اس کے سامنے کفر کی دعوت آئے گی تو ایک منٹ سوچے بغیر وہ اس کو رد کر دے گا، مکتب میں پڑھانا ایک متعدی فائدہ ہے جو بچے مکتب میں پڑھتے ہیں واقعتاً مومن بن جاتے ہیں، اور ایمان پر ان کے پاؤں جم جاتے ہیں، وہ اپنے گھر میں ایمان جمانے کا ذریعہ بن جاتے ہیں، خاندان اور دوست و احباب اور جو مکتب آنے والے نہیں ہیں سب کا فائدہ ہوگا، ہم دو ہزار بچوں کو پڑھا رہے ہیں تو وہ ہزاروں بچوں کو پھر وہ اپنی نسلوں کو پڑھائیں گے ان شاء اللہ، یہ نفع بہت متعدی ہے پھر ہمارے مکتب میں جو

بچے آتے ہیں وہ نماز بھی پڑھتے ہیں، ان شاء اللہ ان میں سے بہت سے صالحین بھی ہوں گے اور اللہ تعالیٰ کے دین کو دنیا میں زندہ رکھنے کا ذریعہ بنیں گے۔

ہم لوگوں پر اللہ کا احسان ہے ہم لوگوں کو ہماری تمام ناپاکیوں اور گنہگار یوں کے باوجود اللہ کے دین کے زندہ کرنے کے کام میں لگایا ہوا ہے، اور جو بھی اخلاص سے کام کرے گا اللہ تعالیٰ کی غیر معمولی نعمتیں اس کو آخرت کی زندگی میں ملیں گی ان شاء اللہ اور لوگوں کو ایمان سکھانے کے برابر کوئی عمل خیر نہیں، اگر کوئی ساری زندگی تہجد پڑھے رات بھر عبادت کرے تو ہم کہیں گے مکتب میں پڑھانے سے جو تمہیں ثواب ملے گا وہ رات بھر عبادت کرنے سے بھی نہیں ملے گا۔

حضرت علی مرتضیٰؓ کو رسول اللہ ﷺ نے خیبر کی طرف بھیجا بھیجتے وقت فرمایا اے علیؓ اگر اللہ تمہارے ذریعہ سے کسی ایک آدمی کو ہدایت دیدے تو تمہارے لیے بہت سے لال رنگ کے اونٹوں سے قیمتی ہے، الحمد للہ آپ مکتب میں تعلیم دیتے ہیں اگر اخلاص ہوگا تو ان شاء اللہ ہزاروں لوگوں کی ہدایت ہمارے نامہ اعمال میں ہوگی، دنیا کی دولت اور دنیا کی ترقیاں اس نعمت کے مقابلہ میں گرد پا کے برابر بھی نہیں ہے، کاش ہمیں یقین ہوتا جن لوگوں کو اللہ تعالیٰ اپنے دین کے کام کے لئے چن لیتا ہے ان کی زندگی کا اصل مقصد اللہ کے دین کا کام ہوتا ہے، اگر ہمارے اندر عجب، کبر اور غفلت پیدا ہو جائے تو ہم لوگ بڑے نقصان والے ہو جائیں گے اور ہماری نیکیاں ضائع ہو جائیں گی بالکل خالی ہاتھ قبر میں جائیں گے۔

اللہ کی جو دینی نعمت ہو اس کا احساس بھی ہونا چاہئے اس پر شکر بھی ہونا چاہئے اور دل سے اس پر خوش بھی ہونا چاہئے دنیا کی سب عزتیں اور راحتیں اللہ کے دین کے مقابلہ میں کچھ بھی نہیں ہے یہ سب کچھ بے حیثیت ہے، اللہ نے ہم میں سے اکثر کو طلب اور خواہش کے بغیر دین کے راستہ پر ڈال دیا ہے ہمارے اندر تو اتنی دین کی طلب نہ تھی اور نہ ہوتی کہ بڑے ہو کر یہ راستہ خود چن لیتے۔

ایک صحابیؓ کے ایمان لانے کا واقعہ بھی اسی طرح ہے کہ وہ کسی طریقہ سے صحابہ کے ہاتھ آئے صحابہ کرام نے ان کو پکڑ کر مدینہ لے آئے، حضور ﷺ نے دیکھا کہ ایک دشمن ایک علاقہ کا بادشاہ قید کر کر لایا گیا ہے حضور ﷺ نے فرمایا مسجد کے فلاں ستون سے باندھو حضور ﷺ نماز کے لئے تشریف لاتے تو پوچھتے تھامہ کیا حال ہے؟ تھامہ کہتے کہ محمد (صلی اللہ علیہ وسلم) اگر تم قتل کرو گے تو تم ایسے قتل کرو گے جس کو قتل کرنا جائز ہے تو تم مجھے قتل کر دو کوئی غلط بات نہیں ہے، اگر تم احسان کر کے چھوڑ دو گے تو شکر کروں گا اور تم مجھے شکر گزار پاؤ گے، حضور ﷺ چلے جاتے تھے تین دن ایسے ہی قید میں رہے پھر حضور ﷺ نے چھوڑ دیا، ان تین دنوں میں اسلام

کے بارے میں پوچھ لیا تھا اسلام کیا ہے؟ ایمان کیا ہے؟ مسجد کے باہر گئے کسی سے کچھ نہ کہا دوبارہ مسجد میں آئے اور رسول اللہ ﷺ کی خدمت میں آکر کہا: اشہد ان لا اله الا الله و اشہد ان محمدا عبدہ و رسولہ اس وقت حضور ﷺ نے بڑی خوشی کے عالم میں ایک بات بیان فرمائی کہ اللہ کے بعض بندے ایسے ہوتے ہیں کہ وہ جنت میں جانا نہیں چاہتے لیکن زنجیروں میں باندھ کر اللہ جنت میں پہنچا دیتے ہیں۔

دوسری بات یہ ہے کہ یہ کام بہت عظیم ہے آزمائشیں بھی ہوں گی اور مسائل بھی ہوں گے، تنظیموں اور اداروں کے ذمہ داروں سے کہتا ہوں کہ جو علماء کرام امت سے روابط رکھتے ہیں، دین کی خدمت کرنے والے جو صرف اللہ کے دین اور اس کی اطاعت کی وجہ سے نہ مزدوری کر سکتے ہیں نہ تجارت کر سکتے ہیں انھوں نے اپنے آپ کو اللہ کے لئے وقف کیا ہوا ہے، ایسے معلمین اور اساتذہ کی معاشی خدمت کرنے کا ارادہ کریں۔

میں اساتذہ سے کہتا ہوں کہ دین کی خدمت تو فاقہ رکھ کر بھی کی جائے تو سعادت کی بات ہے دعا تو خوش حالی کی کرنا ہے لیکن کچھ پریشانی ہو تو بہادری اور ہمت کے ساتھ اس کو برداشت کرنا ہے اس لئے کہ اس کا جو اجر ہے دنیا میں کسی اور چیز کا نہیں ہوگا، اللہ تعالیٰ نے اس عظیم کام کے لئے آپ کو اور ہمیں چنا ہے اور اس راستہ کا کچھ حق بھی ہے، سب سے پہلی بات ہمارے اندر اخلاص ہونا چاہئے، مولانا علی میاں ندویؒ ایک بات کہا کرتے تھے ”بہت سے لوگوں میں بد نیتی نہیں ہوتی لیکن بے نیتی ہوتی ہے“ جو کام بھی ہم کر رہے ہیں اللہ کو راضی کرنے اور آخرت کے اجر و ثواب کے لئے کریں۔ یہ نیت زندہ اور طاقتور ہونا چاہئے حضرت فرمایا کرتے تھے بد نیتی بھی غلط ہے بے نیتی بھی غلط ہے تو ہم لوگوں میں غفلت کی وجہ سے بے نیتی ہوتی ہے خیال تازہ نہیں ہوتا ہے۔ ہر لمحہ اللہ کے راستے میں نیت کیسے پیدا کرنا؟ حضرت مولانا منظور نعمانی صاحبؒ حضرت رائے پوریؒ کی خدمت میں پہنچے، حضرت رائے پوریؒ نے ان سے کہا: میں ہر ایک کو ایک عمل بتلاتا ہوں آپ دین کا کوئی بھی کام کریں مثلاً بیان کریں یا مضمون لکھنے یا پڑھانے کے لئے بیٹھیں پہلے دل میں اچھی طرح سوچ لیں کہ میں یہ کام اللہ تعالیٰ کو راضی کرنے کے لئے کر رہا ہوں، ہر وقت تازہ نیت کے ساتھ عمل کرنے کی کوشش کریں، ہم نے مولانا منظور نعمانیؒ کو ان کی آخری عمر میں دیکھا جب بیان کرتے تھے چند لمحوں کے لئے آنکھ بند کر کے خاموش رہا کرتے تھے، اسی طرح عمل کریں گے تو اخلاص پیدا ہوگا، قرآن پڑھانے والے اور دین پر چلنے والے اور عوام کے عمل کے درمیان فرق ہونا چاہئے، حضرت مسیح الامتؑ فرمایا کرتے تھے کہ عوام اور علماء کی نماز میں فرق ہونا چاہئے یعنی اچھی ہونی چاہئے ایسا نہ ہو کہ عوام کی نماز پانچ منٹ ہو تو امام کی چار منٹ میں ہو رہی ہو اور معلم سب سے آخر میں آتا ہو اور پہلے چلے جاتا ہو بتائیے اس کا اثر عوام پر کیا پڑے گا؟ عوام ہر چیز کو دیکھتی

ہے تجربہ کی بات یہ ہے کہ اگر عوام کو حسن ظن ہوگا یہ نیک آدمی ہے یہ اللہ والے آدمی ہیں تو بڑا نفع پہنچے گا حسن ظن شرط ہے ہم لوگ کوشش کریں ہمارے اعمال عوام سے اچھے ہوں، اخلاق کی اصلاح ہو۔ مثلاً ہم میں برداشت ہو، تکبر، حسد اور لالچ نہ ہو، زبان اچھی ہو، یہ پڑھانا، دعوت و تبلیغ کا کام کرنا اسی وقت قبول ہوگا جب یہ سب عمل ہم میں بھی ہوں، یعنی وہ بات کو صحیح سمجھتا ہو تو اس پر دل سے ایمان ہوتا کہ جو کچھ پڑھا رہا وہ خود بھی عمل کرے، حضرت ابو الدرداءؓ فرماتے ہیں کہ علم سارا کا سارا دنیا کا کام ہے آخرت کا کام نہیں ہے جب تک کہ اس پر عمل نہ ہو، ایسا نہ ہو کہ ساری زندگی تو دنیا ہمیں ملی نہیں اور دین سے بھی خالی ہاتھ جانا پڑے، دنیا تو ہمیں ملی نہیں بظاہر ہمیں ملے گی بھی نہیں، البتہ تجربہ ہے کہ جو آدمی اللہ تعالیٰ سے مانگتا ہے اور دین کی خدمت کے راستہ میں لگتا ہے تو اللہ تعالیٰ ضرورت نہیں روکتا۔ حضرت شیخ زکریاؒ بڑی اثر انگیز بات بیان کرتے تھے اگر کسی مالدار آدمی کی کوٹھری پر کوئی کتا روزانہ رات کو پہرا دینے لگے اس کوٹھری کے قریب سے کسی کو گزرنے نہ دے، کیسا مکینہ مالدار ہو اس کتے کو روٹی نہ ڈالے گا؟ پھر فرمایا کیا تم اللہ تعالیٰ کو اتنا بے غیرت سمجھتے ہو کہ تم دن بھر اللہ کے دین کی حفاظت کرو اور وہ تمہاری ضرورت پوری نہیں کرے گا اور حضرت یہ بھی فرماتے تھے کہ اکابر کا فقر و فاقہ اور پریشانی سے دھوکے میں مت پڑنا وہ بڑے لوگ تھے وہ پریشانی والے راستے مانگ لیا کرتے تھے ان کا فقر اختیاری ہوتا تھا وہ اس کو پسند کرتے تھے ہم کمزور لوگ ہیں اس کو پسند نہیں کرتے۔

ایک مرتبہ اللہ تعالیٰ نے آپ ﷺ کو فرمایا کہ احدا کا پہاڑ سونے کا بنادوں حضور ﷺ اس کو پسند نہیں فرمایا، فرمایا: اے اللہ میں تو چاہتا ہوں کہ میں ایک وقت کھاؤں شکر ادا کروں اور ایک وقت بھوکا رہوں اور صبر کروں۔ ہم کمزور ہیں دعا کا اہتمام کریں ضرورت نہیں رُکے گی ان شاء اللہ، خلاص پیدا کرنے کی کوشش کریں، خوب اللہ کی رضا کی نیت کو تازہ کر کے کام کریں، اپنے اعمال کی حفاظت ہونا چاہئے، عوام سے اچھا تعلق ہونا چاہئے، غصہ سے پرہیز کرنا چاہیئے، اخلاق کی اصلاح کے لئے کوئی ہمارا بڑا ہونا چاہئے اللہ کے نیک بندہ سے اصلاحی تعلق قائم کریں، دعا کا اہتمام کریں، دل کی ہدایت (شرح صدر) ذکر و دعا سے ہے، دعا دیر تک مانگنا چاہئے۔

دعا ہے کہ اللہ تعالیٰ خدام دین کی مدد فرمائیں اور ان کی خدمات کو قبول فرمائیں۔ آمین یا رب العالمین

رمضان گزر گیا۔۔۔۔۔

از: مولانا عبدالحی فاروقی*

کبھی دنیا اور اس کے جھیلے فرصت دیں تو ایک مسلمان کی حیثیت سے اس پر ضرور غور کیجئے گا کہ ”رمضان میں کیا کیا؟ اور کیا گنوا یا؟“۔

نفع اور نقصان کا حساب کتاب کرتے ہوئے اس پر نگاہ رکھنا، عقل مندی کی علامت بھی ہے اور مستقل خسارے سے بچانے کا مجرب و کامیاب نسخہ بھی۔ پھر رمضان کا مہینہ تو رحمتوں، برکتوں اور رزق کی بارش کا پورے سال میں سب سے ممتاز مہینہ بھی ہوتا ہے اور آخرت کے لئے ”کام آنے والے سامان“ کا ذخیرہ کرنے، یا خالی ہاتھ رہ جانے کا بے مثال موقع بھی ہوتا ہے۔

اس لئے اب جب کہ یہ مبارک مہینہ گزر چکا اور خوش نصیب و بد نصیب لوگ اپنے اپنے حصہ کی کمائی کر چکے۔ تو ایک مرتبہ نفع و نقصان کا جائزہ لینا اس لئے ضروری ہے کہ نفع حاصل کرنے والے، کچھ اور بڑھ چڑھ کر کوشش کر کے اپنے نفع کی مقدار بڑھا سکیں اور نقصان اٹھانے والے اپنی اس ڈگر کو بدلنے کا فیصلہ لے سکیں، جو نقصان رساں ہے اور نفع بخش ڈگر پر چل کر آئندہ وہ نفع حاصل کرنے والوں میں شامل ہو سکیں؟۔

تو آئیے ہم اپنا اور اپنے گھروں کا جائزہ لے کر خود اپنے ضمیروں سے فیصلہ کرائیں کہ ہم نے رمضان میں ”رمضان والے اعمال“ اور ”رمضان کی مطلوبہ زندگی“ میں اپنی کتنی حصہ داری رکھی؟ کم از کم ستر گنا نفع حاصل ہونے کے ”آفر“ کی طرف ہم نے توجہ کی یا اس ”خدائی پیکیج“ کو نکار دیا؟ چھوٹی اور تھوڑی مشقت (نفل عبادات) کے ذریعہ بڑے اور کثیر نفع حاصل کرنے (فرائض کے برابر ثواب حاصل ہونے) کے ”خصوصی سیزن“ (رمضان) میں ہم نے ایک عقل مند و بامراد تاجر ہونے کا ثبوت دیا، یا سست و کاہل اور کام چور غافل ہونے کا؟۔

یہ ٹھیک ہے کہ رمضان کا مہینہ تو آکر گزر بھی گیا مگر یہ یاد رکھئے کہ وہ پھر آنے کے لئے گیا ہے۔ خدائی نظام کے مطابق ہر گیارہ مہینوں کے بعد رمضان آتا رہے گا قابل توجہ بات یہ ہے کہ ہمیں اب کوئی رمضان کا مہینہ ملے

گا، یا ہماری زندگی کا آخری رمضان آکر گزر گیا؟ اگر اس سوال پر ہم غور کریں گے تو ہمیں اس کا کوئی حتمی و قطعی جواب نہیں مل سکے گا۔ کیوں کہ اس کا صحیح و قطعی جواب اسی وقت مل سکے گا جب ہمیں اپنی موت کا بالکل صحیح وقت معلوم ہو سکے؟ موت کا صحیح وقت معلوم ہونے ہی پر ہم اس کا فیصلہ کر سکیں گے کہ اگر ہماری موت، اگلا رمضان آنے سے پہلے ہی ہونا ہے تو اس کا مطلب یہ ہوا کہ ہماری زندگی کا آخری رمضان گزر گیا اور اگر ہم کو صحیح طور پر اس کا علم ہو جائے کہ ہماری موت اگلے رمضان کے بعد ہوگی تو اس کا مطلب یہ ہوگا کہ ابھی ہمیں اپنی زندگی میں رمضان کا مبارک مہینہ اور اس مہینے میں آخرت کی کمائی کرنے کا موقع ملے گا؟ لیکن ہماری مجبوری یہ ہے کہ ہمیں اپنی موت کے صحیح وقت کا کسی بھی ذریعہ سے علم ہو ہی نہیں سکتا۔ کیوں کہ اللہ تعالیٰ نے اپنے کلام مجید میں صاف صاف اور واضح انداز میں اعلان فرمادیا ہے کہ پانچ چیزیں ایسی ہیں جن کا علم ہم نے کسی کو نہیں دیا ہے اور ان پانچ چیزوں میں ایک موت کا صحیح وقت اور اس کا صحیح مقام بھی ہے۔

یوں تو اللہ کی طاقت و قدرت کے آگے بڑے سے بڑے شے زور کو بھی جھکنا ہی پڑتا ہے اور ہر عقل مند آدمی کو یہ کہنا ہی پڑتا ہے کہ اس کے کہے کو ٹالنے اور اس کی طاقت و قدرت کو نظر انداز کر کے اپنی منوالینے کی کسی کی اوقات نہیں ہوتی اور ہوتا وہی ہے جو وہ کہہ دیتا ہے مگر ایک مسلمان ہونے کے ناطے ہم تو اپنی زبانوں سے بھی اس کا اقرار کرتے ہیں کہ اللہ جو چاہے وہی ہوتا ہے یعنی (جو اللہ چاہے وہی ہوتا ہے اور جو وہ نہ چاہے نہیں ہوتا) ایسی بے بسی اور موت کے وقت کا صحیح علم نہ ہونے کی وجہ سے یہ اندیشہ تو موجود ہی رہے گا کہ ہو سکتا ہے کہ جو رمضان گزر گیا وہی میری زندگی کا آخری رمضان ہو اور اب ہمیں رمضان کے ”موسم بہار“ سے کمائی کرنے کا موقع نہیں ملے گا اور جب یہ خیال آئے گا تو لامحالہ یہ سوچنے کی بھی توفیق ملے گی کہ ہم نے اپنی زندگی کے گزرے ہوئے آخری رمضان میں کیا پایا اور کیا کھویا؟ دنیا کی عارضی زندگی کے موت کے ذریعہ اختتام ہو جانے کے بعد آخرت کی دائمی زندگی کی راحت و عافیت کے لئے کچھ ذخیرہ کیا ہے کہ نہیں؟ اور جب کوئی بھی مسلمان اپنے رحیم و کریم پروردگار کی لاتعداد نعمتوں کے مقابلہ میں اپنی نیکیوں اور نیک اعمال کا جائزہ لے گا تو اسے خود ہی اس فیصلہ پر مجبور ہونا پڑے گا کہ ہماری تھوڑی سی نیکیاں اور کچھ اچھے اعمال، اللہ تعالیٰ کی بخشش و عطا کے سامنے تو کوئی حیثیت نہیں رکھتے اور بس ”یہی مبارک احساس“، تلافی مافات پر مجبور کر کے ایک ایک لمحہ کی قدر کرنے پر مجبور کر دے گا۔

ہم نے، آپ نے بہت سے اولیاء اللہ اور بزرگان دین کو اس حال میں پایا ہے کہ وہ ہمارے مقابلہ میں سیکڑوں گنا زیادہ نیکیاں کرنے اور اپنے شب و روز اپنے خالق کی رضا کو حاصل کرنے میں صرف کرنے کے

باوجود ہم سے کہیں زیادہ بے چین و بے قرار رہتے ہیں۔ ان کی آنکھیں ندامت کے آنسوؤں سے ہمہ وقت بھیگی نظر آتی ہیں اور وہ اپنے پاس کچھ لینے اور دعا کرانے کے لئے آنے والوں سے الٹے خود ہی عاجزی و مسکنت کے ساتھ اپنے ”حسن خاتمہ“ کے لئے دعا کی درخواست کرتے ہوئے نظر آتے ہیں۔

اس سلسلہ میں اپنی آنکھوں سے دیکھے دو بزرگوں کا حال بیان کر دینا مناسب ہوگا ان میں کی پہلی شخصیت حکیم الامتہ حضرت مولانا اشرف علی صاحب تھانویؒ کے خلیفہ اجل، اپنے وقت کے ولی کامل اور حضرت مولانا قاری صدیق احمد صاحب باندویؒ جیسے بے نفس و محبوب خلاق بزرگ کے استاذ اور مرشد حضرت مولانا محمد اسعد اللہ صاحب سابق ناظم مدرسہ مظاہر العلوم سہارن پور کی ہے۔ جن کی دنیا و متاع دنیا سے بے نیازی کا یہ حال تھا کہ صرف دو جوڑے کپڑے استعمال میں رہتے اور ان میں بھی کلف و استری کا کوئی اہتمام نہیں ہوتا۔ جو جوڑا اتارتے وہ دھونے اور تہ کرنے کے بعد ان کے گاؤں تک کے نیچے دبا دیا جاتا اور اس پر اس طرح پریس ہو جاتا اور اگلے موقع پر اسے پہن لیتے۔ عبادت و تقویٰ کا یہ حال تھا کہ باوجود مدرسہ اور مدرسہ کے طلبہ و اساتذہ کی ضرورت کی وجہ سے مدرسہ میں قیام کرنے کے، صرف اس لحاظ میں کہ میں اپنی نجی ضروریات کے لئے بھی استعمال کر رہا ہوں، مدرسہ کی بجلی نہیں استعمال کرتے تھے اور اپنے کمرہ میں سب میٹر لگوا رکھا تھا، جس کے ذریعہ ہر ماہ میں ہونے والے خرچ کی اپنی قلیل تنخواہ سے مدرسہ کو ادائیگی کرتے تھے۔ دیگر عبادات کے ساتھ ساتھ نماز باجماعت کے اہتمام کا یہ حال تھا کہ ایک مرتبہ انتہائی معذوری کے عالم میں جب کہ دو طالب علم ان کی چار پائی کمرہ سے اٹھا کر مسجد میں لے جا کر رکھ دیتے اور وہ صف اول میں باجماعت نماز ادا کرتے تھے، ان کے منہ سے بے ساختہ نکل گیا تھا کہ بفضلہ تعالیٰ ۲۷ برس سے تکبیر اولیٰ فوت نہیں ہوئی ہے (جماعت یا کسی رکعت کے ترک ہونے کا تو ذکر ہی کیا) عبادت و تقویٰ کے اس اہتمام کے باوجود راقم الحروف نے متعدد مرتبہ یہ دیکھا کہ کوئی عقیدت مند دور دراز سے ان کی زیارت و ملاقات کر کے ان سے دعائیں لینے کے لئے حاضر ہوا، اس کی طلب کو پورا کیا اور جب وہ رخصت ہونے لگا تو اس سے اپنے گناہوں کا حوالہ دیتے ہوئے ”حسن خاتمہ“ کی درخواست کرتے نظر آئے۔ یعنی اپنی نیکیوں اور نیک اعمال کی طرف کوئی نگاہ ہی نہیں، بس ایک بے چینی و بے قراری ہے کہ انجام بخیر ہو، جسے صرف اور صرف خدا کی رحمت کر سکتی ہے۔

دوسری شخصیت اسی ادارہ سے وابستہ مرشد کامل شیخ الحدیث حضرت مولانا محمد زکریا صاحب مہاجر مدنی کی ہے، جنہوں نے اپنی ”آپ بیتی“ میں ایک مقام پر بہت ہی حسرت و افسوس کے ساتھ اپنے ضعف و بڑھاپے کے حوالہ سے تحریر فرمایا ہے کہ ”اب میرے رمضان بھی کیا رمضان، ہاں جوانی اور قوت جسمانی کا ایک وقت

ضرورت تھا کہ میں رمضان کے ہر دن میں دیگر معمولات کے ساتھ ساتھ ایک قرآن مکمل کر لیا کرتا تھا اور پھر آگے وہ ترتیب بھی بیان فرمائی ہے کہ کس کس طرح اور کس کس نماز کے وقت کتنے پاروں کی تلاوت کرتے تھے؟ ان دو ”مثالی بزرگوں“ کا ذکر اس مقام پر اپنے جیسے ناکارہ لوگوں کی عبرت کے لئے کیا کہ اگر کسی طرح خالق سے زیادہ مخلوق کی ملامت کے ڈر سے پانچ وقت کی آدھی ادھوری نماز پڑھ لی تو یہ احساس کرنے لگے کہ ہم کم سے کم خدا کے فریضہ کی طرف سے تو غافل نہیں ہیں اور اگر کہیں رمضان کے روزوں کے ساتھ ساتھ کبھی بکھار دو چار رکعت نفل کی ادائیگی اور تلاوت قرآن بھی ہوگئی تو پھر کہنا ہی کیا، دماغوں میں شیطان اپنا مضبوط گھونسلا بنا کر اس احساس کو مضبوط کرنے لگتا ہے کہ ”ہم بھی کچھ ہیں؟“ اور اگر اپنی ولایت و بزرگی، یا کم از کم خدا کا اطاعت گزار بندہ ہونے کا ”مرض“ جڑ پکڑ لے تو آگے کے لئے خیر کی طلب کے دروازے خود بہ خود بند ہو جاتے ہیں۔

خلاصہ یہ کہ نیکیوں کے موسم بہار اور عطاء خداوندی کا بے مثل مہینہ رمضان تو ضرور گزر گیا۔ مگر خدا کی رحمت و عنایات کے دروازے اب بھی کھلے ہوئے ہیں اور وہ ہماری اس دنیاوی زندگی کی آخری سانس تک کھلے رہیں گے رمضان جیسے بابرکت مہینے کو پا کر اپنی بخشش کا سامان نہ کر لینا، یقیناً بڑی محرومی اور بڑا خسارہ ہے، لیکن ہماری خوش بختی یہ ہے کہ اس خسارہ کی تلافی کے لئے دروازے کھلے ہوئے ہیں اور خدا کی رحمت ہماری طلب سے بھی زیادہ ہمیں دینے کے لئے آمادہ و تیار ہے۔ بس ضرورت ان اشک ہائے ندامت کی ہے جو اپنی محرومی کے احساس پر بے ساختہ بہ پڑیں، ان سرد آہوں کی ہے جو عرش الہی سے جا ٹکرائیں اور ان سجدہ ہائے بے قراری کی ہے جن پر ہمارے قادر و مقتدر مالک کو ترس آجائے۔

اللہ ہمیں توفیق دے کہ کھونے کے بعد بھی پانے کا سامان کر سکیں۔

آپ کے شرعی مسائل

از: مفتی محمد ندیم الدین قاسمی *

دولہ کو سہرا باندھنا

سوال: کیا نکاح کے موقع پر دولہے کے سر پر "سہرا" باندھنا جائز ہے؟

جواب: شادی میں دولہے کو سہرا باندھنا ایک ہندوانہ بے اصل رسم ہے، اس کا ترک کرنا لازم ہے؛ البتہ

نکاح کے وقت باوقار انداز میں عمامہ باندھنا بہتر ہے۔ (کتاب المسائل، ۴/۳۱۲)

شادی میں کار سجانا

سوال: شادی کے موقع ہر نوشہ کی کار کو پھولوں وغیرہ سے سجانا جائز ہے یا نہیں؟

جواب: نوشہ کی کار کا سجانا کوئی پسندیدہ عمل نہیں ہے، اس لئے کہ اس سجاوٹ سے کوئی دینی و دنیوی فائدہ

وابستہ نہیں ہے؛ بلکہ یہ صرف وقتی زینت اور مال کا بے جا استعمال ہے، اس سے احتراز کرنا چاہیے۔

(کتاب المسائل، ۴/۳۱۳)

نکاح میں شرکت کے لئے غیر مسلم کا مسجد میں داخل ہونا

سوال: کیا کوئی غیر مسلم اپنے مسلم دوست کے نکاح میں مسجد میں داخل ہو سکتا ہے؟

جواب: اگر وہ غیر مسلم، ظاہری نجاست وغیرہ سے پاک ہو، اور کسی فتنہ کا خوف نہ ہو تو اس کا مسجد میں داخل

ہونا شرعاً منع نہیں ہے۔ (مستفاد از: کتاب المسائل، ۴/۳۲۲)

ہبہ کرنے کے بعد واپسی کا مطالبہ کرنا

سوال: ہبہ کرنے کے بعد واپسی کا مطالبہ کرنا شرعاً جائز ہے یا نہیں؟

جواب: اپنی ہبہ کردہ چیز کا مطالبہ کرنا شرعاً مکروہ ہے؛ لیکن اگر قاضی واپسی کا فیصلہ کر دے، یا موہوب لہ

(ہبہ لینے والا) اپنی خوشی سے واپس کر دے، تو لینے میں کوئی حرج نہیں ہے۔ (کتاب النوازل، ۱۲/۱۶۲)

باپ کی زندگی میں پیٹے کا حصہ طلب کرنا

سوال: اگر کوئی بیٹا اپنے باپ سے ان کی زندگی میں اپنے حصہ کا مطالبہ کرے، تو اس کا مطالبہ کرنا جائز ہے یا نہیں؟

جواب: کسی بھی اولاد کو اپنے والد صاحب سے ان کی زندگی میں اپنے حصہ کا مطالبہ کرنے کا کوئی حق نہیں ہے؛ لیکن والد صاحب زندگی ہی میں اپنا مال بہ خوشی تقسیم کرنا چاہتے ہیں تو اپنے سب لڑکوں اور لڑکیوں کو برابر برابر حصہ دے کر قابض بنادیں، اور اس میں سے جتنا چاہیں اپنے لئے روک لیں۔ (کتاب النوازل، ۱۲/۱۷۸)

شراب کی خالی بوتلوں کو فیکٹری پہنچانے کی اجرت

سوال: شراب کی خالی بوتلوں کو جمع کر کے لاریوں میں بھرنا اور اس کی اجرت لینا اور ان کے لئے مسلمانوں کا اپنی لاریاں استعمال کرنا اور ان کو فیکٹریوں تک لے جانا جائز ہے یا نہیں؟

جواب: بوتلوں کو فیکٹری میں پہنچانے کی اجرت لینا اور لاریوں کے ساتھ جا کر مال اتروانے کا معاوضہ لینا درست ہے، اور جو لوگ ان بوتلوں کو شراب کے لئے استعمال کریں اس کا گناہ انہی پر ہوگا، ٹرانسپورٹس کا ذمہ دار نہیں ہے۔ (کتاب النوازل، ۱۲/۲۷۱)

پب جی (Pubg) گیم کھیلنا

سوال: پب جی (Pubg) گیم کھیلنا شرعاً کیسا ہے؟ کیا اس کھیل کی وجہ سے آدمی ایمان سے محروم ہو جاتا ہے؟

جواب: پب جی گیم موبائیل اور انٹرنیٹ کے ذریعہ آپس میں رابطہ کر کے کھیلنا جانے والا گیم ہے، جس کی بہت سی صورتیں مروج ہیں، اُن سب میں قدرے مشترک بات یہ ہے کہ یہ سراسر لہو و لعب اور وقت کا ضیاع ہے، اور زندگی کے قیمتی لمحات کو بے فائدہ ضائع کرنا ہے؛ اس لئے ہر مسلمان ایسے کھیلوں سے بہر حال دور رہنا چاہئے۔









پھر اگر اس کھیل میں ہارجیت پر کھیلنے والوں کے درمیان بطور انعام پیسوں کا لین دین ہو، تو اس میں جوئے اور قمار کا پہلو بھی شامل ہو جائے گا، جو بہ جائے خود حرام ہے۔ اور بعض حضرات نے یہ بتایا کہ اس کھیل کی بعض صورتوں میں بتوں کی تعظیم کا پہلو بھی پایا جاتا ہے تو اگر یہ بات صحیح ہو تو جو شخص بھی بتوں کی تعظیم کا مرتکب ہوگا اُس کا ایمان خطرے میں پڑ جائے گا۔

بہر صورت ایسے کھیلوں سے احتراز لازم ہے، اور شرط خُج اور زرد شیر جیسے کھیلوں کے بارے میں احادیث شریفہ میں جو وعیدیں وارد ہیں، اُن میں ”پب جی“ جیسے کھیل بھی ضرور شامل ہیں۔ (ماخوذ از: ارشاد السالکین: ۲/۵۵۳)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd May-23, date of Posting 5th May-23



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59